

ស្រី

ហិរញ្ញវត្ថុ

ភាគទី ៣

ឈ្មោះ: “សង្គ្រាម”

ភ្នំពេញ

ការផ្សាយរបស់ពុទ្ធសាសនបណ្ឌិត្យ

ព.ស. ២៥០០

នារាយណបណ្ឌិត

ស្រី

ហិកោបទេស

ភាគទី ៣

ឈ្មោះ “សង្គ្រាម”

ភិក្ខុ ប៉ាង ខាត់ វិវិយបណ្ឌិតោ

ជា

អ្នកបកប្រែចេញពីភាសាសំស្ក្រឹត

ភ្នំពេញ

ការផ្សាយរបស់ពុទ្ធសាសនបណ្ឌិត្យ

ព.ស ២៥០០

គ.ស ១៩៥៧

ចារិកឡើងវិញ៖ ណុល ដារ៉ា

២០០៩

បញ្ជីរឿង

១_ កថាមុខ...	ទំព័រ	ក
២_ ៣ សង្គ្រាម...		២
៣_ កថាទី១ រឿងហង្ស និងក្ដោក		២
៤_ កថាទី២ រឿងបក្សី និងស្វា		៣
៥_ កថាទី៣ រឿងលាពាក់ស្បែកខ្លា		៥
៦_ កថាទី៤ រឿងដំរី និងទន្សាយ		៦
៧_ កថាទី៥ រឿងហង្ស និងក្ដែក		១០
៨_ កថាទី៦ រឿងក្ដែក និងទទា		១១
៩_ កថាទី៧ រឿងជាងរថ ភរិយា និងសហាយ		១២
១០_ កថាទី៨ រឿងចចកនីលពណ៌		១៨
១១_ កថាទី៩ រឿងស្តេចសូទ្រៈ និងអាមាត្យវីរវរ្ម័ន		២៥
១២_ កថាទី១០ រឿងជាងកោរកាត់ល្មោភ		៣០

ក

កថាមុខ

ហិតោបទេសភាគទី៣ឈ្មោះ “សង្គ្រាម” បានធ្លាក់មកដល់ដៃអ្នកអានទាំងឡាយក្នុងថ្ងៃនេះហើយ ខ្ញុំមានសេចក្ដីត្រេកអរក្រៃលែង ព្រោះខ្ញុំតែងមានបារម្ភជាតិច្នៃក្រែងសៀវភៅនេះចេញមិនរួច ដោយមិនសូវមានអ្នកនិយមអាន ។ ហេតុនេះ ខ្ញុំសូមសម្ដែងសេចក្ដីត្រេកអរដ៏ក្រៃលែងចំពោះលោកអ្នកអានទាំងឡាយទុកក្នុងទីនេះផង ព្រោះអាស្រ័យដោយអស់លោកអ្នកអានទាំងឡាយនេះហើយ ទើបខ្ញុំមានព្យាយាមប្រែបានសម្រេច ។ ខ្ញុំនឹកឃើញកាលខ្ញុំបញ្ចប់មួយភាគៗខ្ញុំបានប្រគល់សំណៅទៅឱ្យអ្នកចាត់ការបោះពុម្ពផ្សាយ គេច្រើនតែមិនសូវចង់ទទួលបោះពុម្ពផ្សាយ ហើយគេឆ្លើយត្រឡប់មកខ្ញុំវិញថា៖ “សៀវភៅនេះមានប្រយោជន៍ណាស់ តែមានអាថ៌ខ្ពស់ពេកហួសការចេះដឹងប្រជាជន លក់ចេញមិនសូវរស់នាំឱ្យកប់សោហ៊ុយ” ។ ដំណើរនេះ នាំឱ្យខ្ញុំញញើតមិនហ៊ានបង្ខំគេ ទើបបានជាសៀវភៅនេះយឺតមិនបានចេញមុខមកដល់អ្នកអានឱ្យទាន់កាលវេលា ។ តាមពិនិត្យមើលការផ្សាយ ខ្ញុំឃើញថាមិនមែនជាតឹងពេកទេ ព្រោះភាគទី១ គឺភាគ “ការគប់មិត្ត” កាលដែលបោះពុម្ពលើកទី១ នោះ មានចំនួន ៣.០០០ សៀវភៅក្នុងចំរើវេលាត្រឹមតែ១៥ខែប៉ុណ្ណោះ ឃើញថាបាត់មុខពីបណ្ដាភារនៅក្រុងភ្នំពេញទៅហើយ ដូច្នោះឃើញថារស់គ្រាន់បើដែរ ។

ខ្ញុំបានខំប្រឹងប្រែហិតោបទេសបានដល់ភាគ៣នេះ ទុកដូចជាខ្ញុំខំឈានបាន៣ជំហាន និងជំហាននេះហើយ ខ្ញុំរីករាយសប្បាយចិត្តណាស់ នៅសល់តែមួយភាគទៀតទេគឺភាគទី៤ ។ ឯភាគទី៤ សំខាន់បំផុតក្នុងហិតោបទេសនេះ លោកឱ្យឈ្មោះថា “សន្តិភាព” ។ ខ្ញុំសូមលោកអ្នកអានទាំងឡាយកុំផុញទ្រាន់ ខំប្រឹងអានហើយចុតចាំសុភាសិត និងនិទានឱ្យបានច្រើន រៀនផ្លាស់និស្ស័យទន់រវៃតវីតរបស់យើងចោល យកនិស្ស័យរឹងប៉ឹងដែលមានក្នុងផ្ទៃសៀវភៅនេះមកជំនួស ហើយប្រើទៅជាប្រយោជន៍តទៅ ដើម្បីឱ្យបានខ្លួនយើងជាអរិយជន ។

ភាគទី៣ នេះ ខ្ញុំទុកជាទីរកមាយបូជាក្នុងឆ្នាំខាលទៅស័ក ព.ស. ២៤៩៣ ។

ក្នុងពេលអសន្តិសុខពេញប្រទេសនេះ ខ្ញុំសូមឱ្យប្រជាជនខ្មែរទាំងមូលបានប្រសព្វសេចក្ដីសុខសេចក្ដីចម្រើនកុំបីខានឡើយ ឧបទ្រពចង្រៃទាំងឡាយ ក៏សូមឱ្យបររៀះចៀសវាងចេញឆ្ងាយឆាប់ទៅ!!!

វត្តឧណ្ណាលោមនៅថ្ងៃ១^០ ៣ឆ្នាំខាលទៅស័ក ព.ស. ២៤៩៣

ត្រូវនឹងថ្ងៃទី ១៨ ខែកុម្ភៈ ឆ្នាំ១៩៥១
ភិក្ខុ ប៉ាង-ខាត់ (វិរិយបណ្ឌិតោ)

៣_ សង្គ្រាម

ក្នុងពេលដែលចាប់ផ្តើមនិយាយរឿងតទៅ, ព្រះរាជបុត្រទាំងឡាយមានព្រះបន្ទូលត្រាស់ថា៖
“បពិត្រលោកអាយៈ! យើងខ្ញុំទាំងអស់គ្នានេះជាព្រះរាជបុត្រ យើងខ្ញុំត្រូវការស្តាប់រឿងសង្គ្រាមទៀត” ។
បណ្ឌិតវិស្ណុស័ម័នក្រាបបង្គំទូលតបថា៖ “បើដូច្នោះ ទូលព្រះបង្គំនឹងបរិយាយរឿងរ៉ាវដែលទ្រង់ព្រះករុណា
ទាំងឡាយសព្វព្រះទ័យ, សូមទ្រង់ទាំងឡាយតាំងព្រះទ័យព្រះសណ្តាប់រឿងសង្គ្រាម ដូចមានស្លោកជា
ដើមបទដូច្នោះ៖

១- ក្នុងសង្គ្រាមរវាងហង្សនិងក្លោក ដែលមានកម្លាំងភ្លៀវភ្លាស្មើគ្នា ហង្សត្រូវក្អែកនៅក្នុងសំណាក់
ក្លោកជាសត្រូវមកលន្តង ធ្វើឲ្យស្និទ្ធស្នាលបោកបញ្ឆោតបាន ។

ព្រះរាជបុត្រទាំងឡាយត្រាស់សួរឡើងថា៖ “ចុះរឿងនោះ តើដូចម្តេច?” ។ មហាបណ្ឌិតវិស្ណុស័ម័ន
ពណ៌នារឿងនោះក្រាបទូលថ្វាយដូចសេចក្តីតទៅនេះថា៖

កថាទី១

រឿងហង្ស និងក្លោក

នៅក្នុងកប្បិរទ្វីប មានស្រះមួយឈ្មោះបទ្ទុកេលិ ។ នៅក្នុងស្រះនោះមានរាជហង្សមួយឈ្មោះ
ហិរណ្យគក៌អាស្រ័យនៅ ។ បក្សីជលចរទាំងអស់ព្រមព្រៀងគ្នាអភិសេកហិរណ្យគក៌ លើកឲ្យធ្វើជា
ស្តេចបក្សី, ព្រោះថា៖

២- បើមិនមានព្រះនរបតីជាអ្នកគ្រប់គ្រងដឹកនាំដោយប្រពៃទេ ប្រជាជនទុកដូចជានាវាមិនមាន
អ្នកកាត់ចង្កូត នឹងវង្វេងលិចលង់ក្នុងជលធី ។

៣- ព្រះនរបតីគ្រប់គ្រងរក្សានូវប្រជាជន ប្រជាជនធ្វើឲ្យចម្រើនព្រះនរបតី, ការគ្រប់គ្រងរក្សា
ប្រសើរជាងសេចក្តីចម្រើន បើមិនមានការគ្រប់គ្រងរក្សាសេចក្តីចម្រើននោះទេ សេចក្តីចម្រើននឹងត្រឡប់
វិនាសអន្តរាយបាត់បង់ទៅវិញ ។

ក្នុងថ្ងៃមួយ, រាជហង្សកំពុងសម្រាកកាយលើបល្ល័ង្កឈូកដ៏ពិសាលមានបរិពារចោមរោមគាល់
ហ្វៅត្រៀបត្រា ។ កាលនោះ កុកឈ្មោះទិវិម្មុតត្រឡប់មកដល់ពីបរទេស ចូលទៅជិតហើយអង្គុយ
ប្រណម្យ ។ រាជហង្សសួរថា៖ “ហែទិវិម្មុត! អ្នកទើបមកដល់ពីបរទេស ចូរនិយាយរឿងអ្វីប្លែកឲ្យយើង
ស្តាប់បន្តិចមើល!” ។ កុកឆ្លើយប្រាប់ថា៖ “ទេវៈ! មានរឿងប្លែកចម្លែកណាស់ ព្រោះហេតុនោះ ទើបខ្ញុំ
បាទវិលត្រឡប់មកដោយរហ័សដើម្បីជម្រាបដំណឹងនោះ, សូមលោកម្ចាស់ស្តាប់ដូចសេចក្តីតទៅនេះ៖

នៅក្នុងជម្ងឺថ្ងៃ មានបរិក្ខេបមួយឈ្មោះវិន្យៈ ជាទីអាស្រ័យនៅនៃក្រោក ជាស្តេចបក្សីថ្មលចរឈ្មោះ ចិត្រពណ៌ ។ កាលខ្ញុំបាទហើរត្រាច់ស្ទះស្វែងរកចំណីអាហារនៅក្នុងព្រៃភ្លើងឆេះមួយកន្លែង ខ្ញុំបាទបាន ជួបនឹងបរិវារស្តេចក្រោកនោះ ។ បរិវារស្តេចក្រោកសួរខ្ញុំបាទថា៖ “អ្នកជាអ្វី? អ្នកមានការអ្វី? ទៅណាបាន មកកាន់ទីនេះ?” ។ កាលនោះ ខ្ញុំបាទឆ្លើយប្រាប់ទៅវិញថា៖ “ខ្ញុំជាបរិវាររាជហង្ស ឈ្មោះហិរណ្យគក្កិ ជាស្តេចចក្រពត្រាធិរាជនៃកម្មវិទ្យុប ខ្ញុំមកនេះដើម្បីដើរមើលក្រុងនៃនានាប្រទេសទាំងឡាយ” ។ បក្សីជា បរិវារស្តេចក្រោកបានស្តាប់ពាក្យខ្ញុំបាទហើយ សួរតទៅទៀតថា៖ “ចុះប្រទេសទាំងពីរនេះគឺប្រទេសអ្នក និងប្រទេសខ្ញុំ ប្រទេសណាគ្រាន់បើជាងប្រទេសណា? ស្តេចណាគ្រាន់បើជាងស្តេចណា?” ។ ខ្ញុំបាទ ឆ្លើយប្រាប់ថា៖ “អា! ដូចម្តេចក៏ហ៊ានសួរដូច្នោះ? ផ្សេងខុសគ្នាធំណាស់! ប្រទេសស្តេចខ្ញុំ ល្អហើយធំ ណាស់ផង ព្រោះកម្មវិទ្យុបទុកដូចជាស្ថានសួគ៌ រាជហង្សទុកដូចព្រះឥន្ទ្រាធិរាជជាស្តេចឋានសួគ៌ទីពីរ, អ្នកទាំងឡាយនៅក្នុងទីនេះ ដីក្រៀមក្រោះឥតជីវជាតិ មានតែដីភ្លើងឆេះរលីងឆេះហោងហាងយ៉ាងនេះ នៅម្តេចកើត? មក! ចូរទៅនៅក្នុងប្រទេសយើងជាមួយយើងទៅ” ។ បក្សីបរិវារស្តេចក្រោកបានឮពាក្យខ្ញុំ បាទហើយ ទាំងអស់គ្នាក៏ក្រែកក្រោធច្រឡោតខឹងក្រែកលែង, ព្រោះថា៖

៤- ការឱ្យភូជង្គនាគផឹកទឹកដោះ បានតែនាំឱ្យចម្រើនពិសកាចបន្ថែមឡើងទៀតតែប៉ុណ្ណោះ, ឧបទេសដែលគេឱ្យដល់មនុស្សល្ងង់ក្រែកក្រោធច្រើន មិនបានសេចក្តីស្ងប់ទេ បានតែក្រោធចមទៀត ។

៥- មានតែអ្នកប្រាជ្ញទេបុគ្គលគប្បីឱ្យឧបទេសបាន ឯមនុស្សល្ងង់ក្នុងកាលណាក៏ដោយ បុគ្គល មិនគប្បីឱ្យឧបទេសឡើយ សត្វបក្សីកាលឱ្យឧបទេសដល់ស្វាល្ងង់ ត្រូវស្វាបោចរោចសំបុកចោលហិន ហោចអស់ ។

រាជហង្សសួរថា៖ “ចុះរឿងនោះ តើដូចម្តេច?” ។ កុកទីឃីមុខនិយាយរឿងរ៉ាវនោះប្រាប់ថា៖

កថាទី២

រឿងបក្សី និងស្វា

នៅជិតត្រើយទន្លេនម័ទា មានដើមជ្រៃមួយដើមប្រកបដោយសាខាទ្រូឈឹងទ្រូឈៃ ។ នៅលើជ្រៃ នោះបក្សីទាំងឡាយធ្វើសំបុកទុកពងជ្រកអាស្រ័យនៅដោយក្តីសុខក្សេមក្សាន្ត ។ សម័យថ្ងៃមួយក្នុងរដូវ ភ្លៀង, មណ្ឌលពពកមានផ្ទៃខ្មៅជាំដាសពាសពេញជាអាកាសវេហាសសុទ្ធសឹងដល់ធារា កាលនោះភ្លៀង ធំក៏បង្ហូរចុះមកយ៉ាងខ្លាំង ។ ខណៈនោះឯង បក្សីទាំងឡាយក្រឡេកមើលទៅឃើញពានរមួយហ្វូងដែល ជ្រកអាស្រ័យនៅលើដើមជ្រៃនោះដែរ ត្រូវត្រជាក់រងាបៀតបៀនខ្លាំងកំពុងញាប់ញ័រចំប្រប់ឱបដៃត្រុន

រណ្តាំធ្មេញក្រឹតៗ កើតមានចិត្តអាណិតអាសូរខ្លាំង ទាល់តែអត់ទ្រាំមិនបាន ក៏និយាយប្រាប់ទៅថា៖ “នែ បងពានរ! ចូរស្តាប់ខ្ញុំ ខ្ញុំនឹងនិយាយប្រាប់៖

៦- សំបុកដែលយើងជ្រកនេះយើងធ្វើខ្លួនឯងដោយស្មៅ ដែលយើងពាំយកមកគ្រាន់តែដោយចំពុះ ចុះបងពានរឯង មានដៃមានជើងដូចមនុស្សដែរ ម្តេចក៏មកអង្គុយទ្រាំលំបាករងាញ់រទទ្រើកដូច្នោះ?” ។

ពានរទាំងឡាយបានស្តាប់ពាក្យបក្សីទាំងឡាយហើយ ក៏តក្កាញ់ក្នុងចិត្ត ឆ្លើយតបទៅវិញថា៖ “យីអើ! អាបក្សីនេះ វាអាងវាបាននៅក្នុងសំបុកឥតមានខ្យល់កក់ក្តៅសុខក្សេមក្សាន្តស្រួល វាហ៊ាន និយាយដឹងឡូកឡើយឱ្យយើង មិនអីទេ ចាំមើលតែរាំងដឹងហើយ! (១)” ។ លុះដល់រាំងភ្លៀងហើយ ពានរទាំងឡាយនោះវារឡើងទៅបោចរោចសំបុកបក្សីខ្លួនឱ្យហិនហោចទាំងអស់ ធ្លាក់ស៊ីតបក្សីរពុកមកដី បែកខ្ចាយអន្តរាយអស់ទៅហោង, ព្រោះហេតុនោះ បានជាខ្ញុំ (កុកទីយ៍មុខ) និយាយថា៖ “មានតែអ្នក ប្រាជ្ញទេ” ដូច្នោះជាដើម (លេខ ៥) ។ រាជហង្សសួរតទៅទៀតថា៖ “ចុះក្លោកទាំងនោះ វាធ្វើដូចម្តេច តទៅទៀត?” ។ ទីយ៍មុខនិយាយតទៅថា៖ “កាលនោះ ក្លោកទាំងឡាយក្រែកក្រោធព្រឡោតខឹងសួរមកខ្ញុំ បានវិញថា៖ “ចុះរាជហង្សជាស្តេចអ្នកឯងនោះ បាននរណាលើកតម្កើងឱ្យធ្វើជាស្តេច?” ។ គ្រានោះ ខ្ញុំ បានអាក់អន់ចិត្តក្លាញ់ខ្លាំងណាស់ ក៏សួរត្រឡប់ទៅក្លោកទាំងឡាយនោះវិញថា៖ “ចុះក្លោកជាស្តេចអ្នក ទាំងអស់គ្នានេះ បាននរណាលើកឱ្យសោយរាជ្យ?” ។ ក្លោកទាំងឡាយនោះ លុះបានស្តាប់ពាក្យខ្ញុំបាន សួរដូច្នោះហើយ ក្តៅក្រហាយខ្លាំង ចង់រករឿងសម្លាប់ខ្ញុំបាទ, ខ្ញុំបាទក៏សម្តែងក្តីអង់អាចមិនខ្លាចតបទៅ វិញ, ព្រោះថា៖

៧- ក្នុងកាលខ្លះ សេចក្តីអត់ធន់ជាគ្រឿងលម្អនៃបុរស ដូចសេចក្តីអៀនខ្មាសជាគ្រឿងលម្អនៃស្ត្រី ទាំងឡាយ, តែក្តីក្លាហានជាគ្រឿងលម្អនៃបុរសក្នុងពេលដែលគេមើលងាយ ដូចការមិនអៀនខ្មាស ជាគ្រឿងលម្អនៃស្ត្រីក្នុងការសពសន្តវៈដូច្នោះដែរ ។

រាជហង្សអស់សំណើចយឹក ហើយនិយាយថា៖

៨- នរជនណា កាលមើលឃើញការមានកម្លាំង និងការឥតកម្លាំងនៃខ្លួន និងសត្រូវហើយ មិន ស្គាល់ប្រភេទផ្សេងគ្នាទៀត នរជននោះត្រូវសត្រូវមើលងាយ ។

៩- មែនពិតណាក៏ម្តេ ពាក់ស្បែកខ្លា ចូលទៅស៊ីស្រូវក្នុងស្រែអស់កាលយូរ ត្រូវគេសម្លាប់ចោល បង់សៀត ព្រោះទោសកើតមកពីសម្តី ។

^១ ហិតោបទេស សេចក្តីប្រែជាភាសាបារាំងរបស់លោកឡុងស៊ីរី មានគាថាលើសដូច្នោះគឺ៖ បក្សីមនុស្សកាច មនុស្សល្ងង់ និង អ្នកដែលអួតខ្លួនថាជាអ្នកប្រាជ្ញ មិនមានសមត្ថភាពធ្វើគេហដ្ឋាននៅបានទេ បានគ្រាន់តែបំផ្លិចបំផ្លាញគេហដ្ឋានតែប៉ុណ្ណោះ ។

ទីបីមុខសួរថា៖ “ចុះរឿងនោះ តើដូចម្តេច?” ។ រាជហង្សនិយាយរឿងរ៉ាវនោះប្រាប់ថា៖

កថាទី៣

រឿងលាពាក់ស្បែកខ្លា

នៅក្រុងហស្តិនាបុរៈ, មានអ្នកបោកគក់ម្នាក់ឈ្មោះវិលាសៈ ។ គាត់មានលាមួយ ។ លានោះដឹកនាំភារៈឆ្លងក្រែកពេក ទៅជាស្តាំងស្តមថមថយខ្សោយកម្លាំងរកកល់នឹងស្លាប់ ។ កាលនោះ, អ្នកបោកគក់យកស្បែកខ្លាទៅគ្របពីលើលានោះ ហើយលែងឱ្យដើរទៅស៊ីស្រូវក្នុងស្រែមួយ ដែលមាននៅក្នុងទីជិតមាត់ព្រៃ ។ អ្នកស្រែមើលពីចម្ងាយទៅឃើញលានោះ តែសម្គាល់ថាជាសត្វខ្លា ក៏រត់ប្រញាប់ប្រញាល់ត្រឡប់ទៅផ្ទះវិញ ។ តមកថ្ងៃមួយ, អ្នកស្រែស្លៀកពាក់ខោអាវប្រផែ៖ ដៃកាន់ដំបងមួយដើរឱនអង្កុលៗ ចូលទៅ ហើយអង្កុយក្នុងទីគួរមួយដើម្បីលបមើល ។ ឯលានោះបានស៊ីស្រូវតាមទំនើងចិត្តអស់កាលយូរថ្ងៃហើយ មានខ្លួនធាត់ធ្លឹក ឡើងកម្លាំងភ្លៀវភ្លា កាលក្រឡេកមើលទៅឃើញអ្នកស្រែនោះពីចម្ងាយសម្គាល់ថាជាលាញី ក៏តាំងកញ្ជ្រៀមយ៉ាងខ្លាំង ហើយបោលសំដៅទៅរកអ្នកស្រែ ។ គ្រានោះឯង, អ្នកស្រែលុះដឹងច្បាស់ថាជាលាពិតប្រាកដហើយ ដោយសំឡេងកញ្ជ្រៀមហេហេនោះ យារដំបងលើកឡើងសំពងលានោះម្យ៉ាង វាយអស់ទំហឹងសម្លាប់ចោលទៅហោង, ព្រោះហេតុនោះ បានជាខ្ញុំ (រាជហង្ស) និយាយថា៖ “មែនពិត លាកម្តៅ” ដូច្នោះជាដើម (លេខ ៩) ។ ទីបីមុខ រៀបរាប់តទៅទៀតថា៖ កាលនោះ ភ្នែកទាំងឡាយជេរប្រទេចខ្ញុំបាទក្រោយបង្អស់ថា៖ “នែអាកុកគម្រក់ខិលខូចចង្រៃ! អាឯងចូលមកដល់ដីទឹកយើង អាឯងព្រហើនហ៊ានមើលងាយព្រះចេស្តាម្ចាស់យើង! ឥឡូវនេះ យើងអត់ទោសឱ្យអាឯងមិនបានទេ” ។ ភ្នែកទាំងឡាយនោះ, ពោលដូច្នោះហើយ ហើរចូលមករោមចោមចឹកខ្ញុំបាទសម្លាប់ ហើយស្រែកជេរទាំងកំហឹងថា៖ “នែអាកុកគម្រក់ល្ងង់ចង្រៃ! ហង្សជាស្តេចអាឯងកំសាកញីទេ ឥតមានកម្លាំងអំណាចអ្វីគ្រប់គ្រងដែនទឹកដែនដីទេ ព្រោះស្តេចដែលខ្សោយអំណាច មិនអាចគ្រប់គ្រងរាជ្យ ដែលនៅក្នុងកណ្តាប់ដៃខ្លួនបានឡើយ បើដូច្នោះតើធ្វើដូចម្តេចស្តេចអាឯងនឹងអាចគ្រប់គ្រងលោកសន្តិវាសនេះបាន? រាជ្យស្តេចអាឯងនោះ វាធំម្ល៉ាត់ទៅ? វីខ្លួនអាឯងនេះសោត ដូចកង្កែបមិនដែលចេញពីអណ្តូងសោះ បើម្តីង! តើអាឯងហ៊ានមើលងាយយើង ឱ្យយើងចូលទៅស្វាមីភក្តិស្តេចអាឯង, យើ! អាឯងអីក៏កោងម៉្លេះ! អាឯងស្តាប់មើល!

១០- (១) ដើមឈើធំ បរិបូណ៌ដោយសន្លឹក មានម្លប់ត្រជាក់ និងរយោនរយោនដោយផ្លែ ក៏បុគ្គល គប្បីពឹងពាក់អាស្រ័យ, តែបើជួនកាលខ្លះ ទេវតាបណ្ណាលមិនឲ្យមានផ្លែ មិនឲ្យមានម្លប់ បុគ្គលនឹង មិនត្រូវបំផ្លាញចោលឬអ្វី?

១១- បុគ្គលមិនគប្បីធ្វើការសេពគប់ពឹងពាក់ ចំពោះជនដែលតូចតាចថោកទាបឡើយ គប្បីធ្វើ ចំពោះតែឥស្សរជនដែលមានអំណាច ព្រោះថាទឹកដោះ បើនៅក្នុងកណ្តាប់ដៃអ្នកស្រវឹង ក៏បានឡើង ឈ្មោះទៅជាទឹកគ្រឿងស្រវឹងដែរ ។

១២- គុណធម៌គម្ពីរភាពប្រាជ្ញាហើយធំពិសាលផង បើស្ថិតនៅក្នុងបុគ្គលតូចតតគុណ តែង ដល់នូវការឱនថយតូចទៅៗពិត ព្រោះបុគ្គលជាគ្រឿងទ្រមិនសមល្មមដល់គុណធម៌ដែលត្រូវទ្រ ដូចរូប ដំរី ដែលនៅក្នុងកញ្ចក់តូច (២) ។

១៣- ដោយការប្រើឧបាយកល បុគ្គលគប្បីយកឈ្នះព្រះនរោត្តមដែលមានអំណាចធំក្រៃលែង ទាល់តែសម្រេចបាន, ទន្សាយទាំងឡាយបានសេចក្តីសុខស្រួលបួល ព្រោះប្រើឧបាយក្នុងនាមនៃព្រះ ចន្ទ្រ” ។

ខ្ញុំបាទ (ទីបីមុខ) សួរថា៖ “ចុះរឿងនោះតើដូចម្តេច?” ។ ក្រោកទាំងឡាយនិយាយរៀបរាប់រឿង រ៉ាវនោះប្រាប់ខ្ញុំបាទថា៖

កថាទី៤

រឿងដំរី និងទន្សាយ

ថ្ងៃមួយ, នៅក្នុងរដូវភ្លៀងរាំងរីងស្ងួតហួតហែងឥតមានទឹកភ្លៀងសោះ ដំរីមួយហ្វូងធំ ដែលមាន ក្តីស្រែកឃ្លានបៀតបៀនហើយ ចូលទៅនិយាយនឹងដំរីជាមេខ្លោងថា៖ “លោកជាទីពឹង! ធ្វើឧបាយដូច ម្តេចយើងទាំងអស់គ្នានឹងមានជីវិតរស់នៅតទៅទៀត? ទីនេះត្រពាំងបឹងប្តូររីងអស់ហើយ សូម្បីតែសម្រាប់ សត្វតូចតាចក៏មិនមានដែរ យើងទាំងអស់គ្នាបើមិនមានទឹកសម្រាប់ស្រប់សម្រាប់ផឹកសម្រាប់មុជទេ មុខ

^១ ហិតោបទេសសេចក្តីប្រែជាភាសាបារាំងរបស់លោកឡង់ស៊ីរ៉ូ មានគាថាលើសដូច្នោះគឺ, បុគ្គលកុំគប្បីស្ថិតនៅ ឬដើរទៅជា មួយមនុស្សអាក្រក់ សូម្បីមួយរំពេចឲ្យសោះ ព្រោះថាការសពគប់មនុស្សអាក្រក់ឈ្មោះថាសេចក្តីស្លាប់ ការសេពគប់អ្នក សប្បុរសឈ្មោះថាសន្តិភាព ។

^២ ហិតោបទេសរាងពុម្ពភាគីរៈ បុស្តកាល័យ គាយយាដិកាស៍ មានគាថាដូច្នោះគឺ, មេតព្រំ អាស្រ័យការប្រោសប្រាណ នៃសីហៈ អាចដើរស្វែងរកអាហារក្នុងព្រៃឥតភិតភ័យ, ឯវិកីសណៈ (ពិភោក) អាស្រ័យបុណ្យព្រះរាម ទើបបានរាជ្យនៅក្រុង លង្កា ។

ជានឹងស្តាប់អសារបងអស់ហើយ ដូចជាអណ្តើកខ្វាក់ទៅណាមិនរួច យើងទាំងអស់គ្នានឹងទៅឯណា ហ្ន៎?” ។ កាលនោះ, ស្តេចដំរីបានស្តាប់ហើយ នាំបរិវារដើរចេញទៅមិនឆ្ងាយបានឃើញត្រពាំងមួយ ទឹក ថ្លាយល់ដី ។ ក្នុងថ្ងៃដែលដំរីបបួលគ្នាដើរទៅនុះ ទន្សាយតូចធំទាំងឡាយដែលអាស្រ័យនៅនាត្រើយត្រពាំង ទាំងប៉ុន្មាន ត្រូវដំរីដើរជាន់ស្តាប់ខ្ទេចខ្ទីស្ទើរតែអស់ ។ គ្រានោះ, មានទន្សាយមួយឈ្មោះ**សិលីមុខ**: កាល បានឃើញព្រឹត្តិការណ៍អន្តរាយដូច្នោះ ទើបគិតថា៖ “ហ្ន៎ដំរីនេះ គឺកកងជ្រួលច្របល់ដោយក្តីស្រែកឃ្លាន នឹងគប្បីមកកាន់ត្រពាំងនេះរាល់ថ្ងៃ កាលបើដូច្នោះ ត្រកូលពូជទន្សាយទាំងឡាយមុខជានឹងវិនាសអន្តរធាន អស់មិនខានឡើយ” ។ ពេលនោះ, មានទន្សាយចាស់មួយឈ្មោះ **វិជ័យ** ចូលមកនិយាយរ៉ាប់រងថា៖ “នែ អ្នកទាំងឡាយ! កុំភិតភ័យជ្រួលច្របល់ថ្វី ទុកងារឱ្យខ្ញុំទៅធ្វើប្រតិបត្តិការក្នុងទីនោះជួយដោះទុក្ខបងប្អូន ទាំងឡាយ” ។ ទន្សាយចាស់ឈ្មោះ**វិជ័យ**នោះធ្វើប្តេជ្ញាដូច្នោះហើយ ក៏ដើរចេញទៅ ។ កាលដែលកំពុងដើរ ចេញទៅ **វិជ័យ** ដើរបណ្តើរគិតបណ្តើរថា៖ “ដល់អាត្មាអញដើរទៅជិតស្តេចដំរីជាម្ចាស់ហ្ន៎ តើអាត្មា អញត្រូវធ្វើដូចម្តេច? ព្រោះថា៖

១៤- ដំរីគ្រាន់តែពាល់ ភូជងគ្រាន់តែព្រួសពិស ព្រោះវាជាគ្រាន់តែរក្សា មនុស្សទុរិយសម្បីញញឹម ទាំងអស់នេះ សុទ្ធតែធ្វើឱ្យសេចក្តីស្តាប់បានទាំងអស់ ។

បើដូច្នោះ គួរតែអាត្មាអញឡើងទៅលើកំពូលភ្នំសិន ហើយសីមនិយាយប្រាប់មេខ្លោងដំរី” ។ លុះ ទន្សាយធ្វើដូចគំនិតស្រេចហើយ មេខ្លោងដំរីស្រែកសួរតបទៅវិញថា៖ “ចុះអ្នកឯងជាអ្វី? អ្នកឯងមកពី ណា?” ។ **វិជ័យ**ឆ្លើយប្រាប់ថា៖ “យើងជាទន្សាយព្រះចន្រ្ទដ៏មានបុណ្យ លោកប្រើយើងមកកាន់សំណាក់ អ្នករាល់គ្នានេះឯង” ។ មេខ្លោងដំរីសួរតបវិញភ្លាមថា៖ “បើដូច្នោះ ចូរនិយាយប្រាប់មកមានការណ៍ដូច ម្តេចខ្លះ?” ។ **វិជ័យ**ប្រាប់ថា-

១៥- ទូតសូម្បីនៅកណ្តាលសស្រ្តាវុធ ដែលគេលើកច្រូងច្រាងក៏មិននិយាយអ្វីដទៃក្រៅពីការខ្លួន, អាស្រ័យដោយខ្លួនជាទូត គេមិនសម្លាប់ ហេតុនោះទើបទូតចរចាត្រង់ទៅត្រង់មកតាមសេចក្តីពិត ។

ដូច្នោះ ខ្ញុំនឹងសូមពោលទៅតាមព្រះរាជអាជ្ញាព្រះចន្រ្ទដ៏មានបុណ្យ ដែលខ្ញុំបាទទទួលមក, សូម ប្រុងស្តាប់ដូចតទៅនេះ៖ “ទន្សាយទាំងឡាយនេះ ជាអ្នករក្សានូវត្រពាំងព្រះចន្រ្ទ ឥឡូវអ្នកទាំងឡាយមក បណ្តេញបំបរបង ហើយសម្លាប់ផង ការធ្វើដូច្នោះមិនត្រឹមត្រូវតាមគន្លងធម៌ទេ ព្រោះទន្សាយទាំងអស់ ដែលរក្សានូវត្រពាំងនេះជាបរិវារយើង ហេតុនេះហើយបានជាមានពាក្យគេហៅយើងថា សសាង, ^(១)

^១ មានរូបទន្សាយជាគ្រឿងសម្គាល់, នាមធម្ម “ឈ្មោះ” ។

ជានាមធម្មរូបរបស់យើង ។ កាលដែលទូតផ្ទៃសេចក្តីដូច្នោះចប់ហើយ មេខ្លោងដំរីភ័យញ័ររន្ធត់ ហើយ និយាយទាំងញញាក់ញញ័រតបថា៖ “បពិត្រលោកជាអ្នកផ្ទៃសេចក្តី! យើងខ្ញុំនេះមិនដឹង បើដូច្នោះចាប់ តាំងពីពេលនេះតទៅ យើងខ្ញុំលែងទៅក្នុងត្រពាំងនោះទៀតហើយ” ។

វិជ័យជាទូតនិយាយបំភ័យថែមទៀតថា៖ “បើដូច្នោះ ចូរអ្នកទាំងឡាយទៅមាត់ត្រពាំងសិន ដើម្បី ថ្វាយបង្គំព្រះអង្គលោក សូមឲ្យលោកគ្រាប្រណីប្រោសប្រាណអត់ទោស រួចហើយសឹមត្រឡប់ទៅវិញ ចុះ ព្រះព្រះចន្ទ្រដ៏មានបុណ្យលោកខ្ចាស់ខ្ចាំងណាស់” ។ កាលនោះ **វិជ័យ**នាំដំរីមេខ្លោងនឹងបរិវារទៅក្នុង រាត្រី ហើយបង្ហាញរូបព្រះចន្ទ្រដែលកំពុងញ័រដោយរលកក្នុងត្រពាំងនោះ ដំរីមេខ្លោងមើលទៅឃើញព្រះ ចន្ទ្រញ័រមែន ។ **វិជ័យ**និយាយអង្វរថា៖ “ទេវៈ! កំហុសគឺដំរីធ្វើពិតមែនហើយ ព្រោះគ្នាមិនបានដឹង បើ ដូច្នោះ សូមលោកម្ចាស់អភ័យទោសឲ្យទានដោយករុណា, តទៅ, ហ្វូងដំរីទាំងឡាយនេះ ប្តេជ្ញាថានឹង មិនមកកាន់ទីនេះទៀតទេ” ។ **វិជ័យ**សូមអភ័យទោសឲ្យដំរីរួចហើយ ទើបបង្ហាប្រាប់ឲ្យដំរីទាំងឡាយថយ ចេញពីទីនោះទៅហោង, ព្រោះហេតុនោះ បានជាយើង (ក្លោកទាំងឡាយ) និយាយថា៖ “ដោយការប្រើ ឧបាយកល” ដូច្នោះជាដើម (លេខ ១៤) ។

លំដាប់នោះ, ខ្ញុំបាទ (**ទីហ័មុខ**) និយាយអួតប្រាប់ក្លោកទាំងឡាយនោះថា៖ “រាជហង្សម្ចាស់ យើងជាស្តេចមានតេជានុភាព មានសក្តានុភាព ព្រមទាំងមានសមត្ថភាពបរិបូណ៌ផង គួរនឹងបានសោយ រាជ្យគ្រប់គ្រងត្រៃលោកនេះទៅទៀត នឹងនិយាយថ្វី សព្វបើរាជសម្បត្តិលើផែនដីនេះ” ។ កាលនោះ ក្លោកជេរប្រទេចខ្ញុំបាទថា៖ “នែអាកុកព្រហ្មើន! បើគ្រាន់បើណាស់ ម្តេចអាងងមកកាន់ទឹកដីយើងនេះធ្វើ អ្វី?” ជេរបើយចាប់ខ្ញុំបាទនាំយកទៅកាន់សំណាក់ស្តេចក្លោកឈ្មោះ**ចិត្រពណ៌** ។ កាលទៅដល់ចំពោះមុខ ស្តេចក្លោកហើយ ក្លោកជាបរិវារលើកទសករប្រណម្យថ្វាយបង្គំ ទើបបង្ហាញខ្ញុំបាទប្រាប់ស្តេចក្លោកថា៖ “ទេវៈ! សូមលោកម្ចាស់ជ្រាប អាកុកព្រហ្មើននេះវាមកកាន់ប្រទេសយើង ហើយវាហ៊ានក្បត់ព្រះចេស្តា នៃព្រះបាទ!” ។ ស្តេចក្លោកសួរថា៖ “ចុះអាកុកនេះ វាជាអ្វី? វាមកពីណា?” ។ ក្លោកជាបរិវារទាំងឡាយ ប្រាប់ថា៖ “អាកុកនេះជាចារបុរសនៃរាជហង្ស**ហិរណ្យភក្តិ** វាមកពីកប្បិរទ្វីប ។ គ្រានោះឯង, គ្នាតឈ្មោះ **ទុរទសី** ជាប្រធានរដ្ឋមន្ត្រីនៃស្តេច**ចិត្រពណ៌** សួរខ្ញុំបាទថា៖ “អ្នកណាជាប្រធានរដ្ឋមន្ត្រីក្នុងប្រទេសឯង?” ។ ខ្ញុំបាទឆ្លើយប្រាប់ថា៖ “**ចាក្រពាកឈ្មោះសវីជ្ជៈ**ជាអ្នកដល់នូវត្រើយនៃវិទ្យាសាស្ត្រទាំងអស់” ។ គ្នាត និយាយតទៅថា៖ “ថាបើ**ចាក្រពាកឈ្មោះសវីជ្ជៈ**នេះកើតក្នុងប្រទេសនោះមែន សមគួរនឹងកាន់តំណែងជា ប្រធានរដ្ឋមន្ត្រីហើយ, ព្រោះថា៖

១៦- កើតក្នុងប្រទេសខ្លួន ប្រព្រឹត្តល្អបរិសុទ្ធតាមវង្សត្រកូល មានចិត្តស្អាត ស្អាតជំនាញក្នុង

សាស្ត្រ មានអាថ៌កំបាំង មិនតាំងខ្លួនជាអ្នកលេងល្បែងភ្នាល់ រៀរមិនប្រព្រឹត្តបរទារកម្ម ។

១៧- ព្រះរាជាគួរគប្បីស្វែងរកមន្ត្រី ជាអ្នកចេះចាំធម្មសាស្ត្រ និងអធិសាស្ត្រ ជាអ្នកមានពូជជា នាម៉ឺនធំ មាននាមល្បីល្បាញ ជាបណ្ឌិត ជាអ្នកបង្កើតទ្រព្យសម្បត្តិ” ។

ក្នុងលំដាប់នោះ សេកជាមន្ត្រី និយាយប្រាប់ស្តេចក្រោកចិត្រពណ៌ទៀតថា៖ “ទេវៈ! កប្បិរទ្វីបនិង ទ្វីបទាំងឡាយឯទៀត គ្រាន់តែជាកោះតូចតាចទេ ហើយនៅក្នុងបរិវេណអាណាចក្រជម្ពូទ្វីប ទាំងអស់ដូច្នោះ ។ ទ្វីបទាំងឡាយនេះនៅក្នុងអធិបតេយ្យព្រះទេវៈបាទទាំងអស់” ។ ស្តេចក្រោក ឈ្មោះចិត្រពណ៌ និយាយចាក់បណ្តោយដោយឈ្លាតថា “អើ! ពិតដូចឯងនិយាយមែន, ព្រោះថា៖

១៨- ព្រះរាជា ១, មនុស្សឆ្លាត ១, កូនក្មេង ១, អ្នកបរិភោគកាម ១, តែងចង់បានរបស់ដែលខ្លួន មិនទាន់បាន ចាំបាច់និយាយថ្វីដល់របស់ដែលខ្លួនបានហើយ” ។

កាលនោះ, ខ្ញុំបាទ (ទីយ៍មុខ) ឆ្លើយតបថា៖ “ថាបើគ្រាន់តែថា ឬគ្រាន់តែនិយាយ ហើយបាន សម្រេចអធិបតេយ្យដូចមាត់មែននោះ ខ្ញុំបាទក៏ចេះនិយាយដែរថា៖ “ជម្ពូទ្វីបទាំងមូលនៅក្នុងអំណាច ស្តេចម្ចាស់ខ្ញុំបាទឈ្មោះហិរណ្យគភីទាំងអស់” ។ សេកសួរមកខ្ញុំបាទវិញភ្លាមថា៖ “ធ្វើមធ្យោបាយដូច ម្តេច នឹងឱ្យសម្រេចប្រស្នានេះបាន?” ។ ខ្ញុំបាទឆ្លើយតបពាក្យសេកវិញថា៖ “ធ្វើសង្គ្រាម” ។ កាលនោះ ស្តេចក្រោកចិត្រពណ៌និយាយប្រាប់ខ្ញុំបាទថា៖ “ឯងត្រូវទៅប្រាប់ម្ចាស់ឯងវិញទៅឱ្យរៀបចំសែន្យានុភាព ត្រៀមចាំចុះ” ។ ខ្ញុំបាទនិយាយថា៖ “សូមលោកបញ្ជូនទូតទៅចរចាជាមួយលោកម្ចាស់ខ្ញុំសិន” ។ ពេល នោះ ស្តេចក្រោកចិត្រពណ៌ បែរទៅប្រឹក្សាចំពោះមន្ត្រីទាំងឡាយថា៖ “តើនឹងតែងតាំងអ្នកណាជាទូត? ព្រោះទូតគួរចេះការ និងឱ្យមានលក្ខណៈសម្បត្តិដូច្នោះ,

១៩- មានភក្តី មានគុណ បរិសុទ្ធល្អ ប្រសប់រវាងវៃ ឆ្លៀវឆ្លាត និងមានប្រតិភាន បុគ្គលបែបនេះ គួរធ្វើជាទូត” ។

គ្នាតឆ្លើយថា៖ “បុគ្គលមានលក្ខណៈដូច្នោះមានច្រើនណាស់ ទោះម្តេចម្តា គួរយើងតែងតាំង ព្រាហ្មណ៍ ឱ្យធ្វើជាទូតទៅចរចា, ព្រោះថា៖

២០- ធ្វើសេចក្តីជ្រះថ្លា (ធ្វើឱ្យចម្រើន) ដល់ម្ចាស់ផែនដីមិនប្រាថ្នាចង់បានសម្បត្តិ ដូចថ្នាំពិស ពុលឈ្មោះ កាលកូដ៖^(១) មិនប្រាសចាកពណ៌ខ្មៅ ជាប់នៅក្រពះឥសូរជានិច្ច” ។

ក្រោកចិត្រពណ៌បង្គាប់សេកថា៖ “នែសេក! ឯងចូរទៅ, ឯងចូរទៅជាមួយទីយ៍មុខនេះ ហើយ

^១ ថ្នាំពិសពុលដែលកើតពីការត្រូវសមុទ្រទឹកដោះ នៅជាប់នឹងក ព្រះឥសូរមានពណ៌ខ្មៅ មិនប្រឡាក់ក្រពះឥសូរ ហើយជា គ្រឿងលម្អព្រះឥសូរ ឯព្រាហ្មណ៍ ជាអ្នកទាល់ក្រនៅរួមជាមួយស្តេចដែលមានទ្រព្យច្រើន ក៏មិនត្រូវការចង់បានទ្រព្យស្តេច ។

និយាយប្រាប់ម្ចាស់គេថា យើងរៀបទ័ពត្រៀមព្រមហើយ” ។ សេកទទួលអាជ្ញាថា “ទេវៈ! ខ្ញុំបាទទទួល តាមអាជ្ញាហើយ តែកុកទីយីមុខនេះជាសត្វទុដ្ឋិន ខ្ញុំបាទទៅជាមួយផងមិនបានទេ, ព្រោះថា៖

២១- មនុស្សទុដ្ឋិន ប្រព្រឹត្តអំពើអាក្រក់ ផលអាក្រក់តែងធ្លាក់ទៅលើមនុស្សល្អវិញ (១) ដូច ភពណ៍ទៅលួចនាងសីតា (ផលអាក្រក់របស់ភពណ៍នេះធ្លាក់ទៅលើសមុទ្រ) គឺសមុទ្រត្រូវព្រះរាមចង ថ្នល់ ។

២២- បុគ្គលមិនគប្បីស្ថិតនៅ ឬមិនគប្បីដើរទៅជាមួយមនុស្សទុដ្ឋិនឡើយ ក្នុងកាលណាក៏ ដោយ, ហង្សស្លាប់ព្រោះស្ថិតនៅជាមួយ ទទាស្លាប់ព្រោះដើរទៅជាមួយ ទាំងអស់នេះមកតែពីសមាគម មួយអន្លើដោយក្អែក ។

ក្រោកចិត្តពណ៌សួរឡើងថា៖ “ចុះរឿងនោះតើដូចម្តេច?” ។

សេកដំណាលរឿងនោះប្រាប់ដូចតនេះថា៖-

កថាទី ៥

រឿងហង្ស និងក្អែក

នៅតាមផ្លូវធំទៅកាន់ក្រុងឧដ្ឋយិនី មានដើមបិប្បលៈមួយដើមមានមែកទ្រឈឹងទ្រឈៃ ។ សត្វ ហង្ស និងក្អែកអាស្រ័យនៅលើដើមឈើនោះ ។ នៅក្នុងរដូវក្តៅ មានអ្នកដំណើរម្នាក់ដើរមកដល់អស់កម្លាំង ណាស់ ឃើញម្លប់ត្រជាក់ស្រួល ដាក់ផ្លូ និងសរក្បែរគល់ឈើប្រាស់ខ្លួនដេកលន់លក់ទៅ ។ ក្រោយបន្តិច មកម្លប់ដើមឈើនោះវែបវែបឃ្លាតចេញពីមុខអ្នកដំណើរនោះ ។ កាលនោះហង្សទំនៅលើដើមឈើនោះ ក្រឡេកទៅឃើញមុខអ្នកដំណើរចាំងដោយកំដៅព្រះអាទិត្យ កើតមានចិត្តល្អ ជាចិត្តបុណ្យដ៏ក្រដាក់ត្រជុំ ទើបកាងស្លាបខ្លួនបាំងកំដៅព្រះអាទិត្យឱ្យម្លប់ទៅចំមុខអ្នកដំណើរនោះដោយចិត្តអាណិត ។ រីអ្នកដំណើរ កំពុងអស់កម្លាំងខ្លាំង បានម្លប់ត្រជាក់ស្រួល ក៏ដេកលក់ស៊ីបច្រហមាត់ផ្តង ។ គ្រានោះឯង, ក្អែកដែលនៅ ជាមួយគ្នា ជាសត្វមានចិត្តអាក្រក់ជាសភាពទុដ្ឋិនពីកំណើត តែងច្រណែនជនដទៃជាតិច្ន មិនចង់ឱ្យគេ បានសេចក្តីសុខសោះ ក៏បន្ទោបង់អាចម៍ខ្លួនឱ្យធ្លាក់ទៅចំប៉ាច់ក្នុងមាត់នៃអ្នកដំណើរនោះ ហើយហើរ ចេញបាត់ទៅភ្លាម ។ អ្នកដំណើរត្រូវអាចម៍ក្អែកស្តុយមួយដុំចំមាត់ ក្លាញ់ណាស់ក្រោកត្រទីត្រទាឡើង ក្រឡេកមើលទៅលើ ឃើញតែហង្ស មិនឃើញក្អែក ក៏ចាប់ទាញផ្ទុមហើយបាញ់តម្រង់ទៅត្រូវស្លាប់ ទៅហោង, ហេតុនោះហើយបានជាខ្ញុំ (សេក) ពោលថា៖ “បុគ្គលមិនគប្បីស្ថិតនៅ” ដូច្នោះជាដើម (លេខ

១ កាលភពណ៍លួចនាងសីតាយកទៅទុកនៅក្រុងលង្កា ព្រះរាមចងថ្នល់ឆ្លងសមុទ្រលើកេរ្តិ៍ពលទៅវាយក្រុងលង្កាបែក ។

២២) ។ សេករៀបរាប់តទៅទៀត (២) ថា៖ “ទេវៈ! ខ្ញុំបាទនឹងនិយាយរឿងក្អែក និងទទាតទៅទៀត, សូមលោកម្ចាស់ប្រុងស្ដាប់៖-

កថាទី៦

រឿងក្អែក និងទទា

ក្អែក និងទទាអាស្រ័យនៅលើដើមឈើជាសុខសប្បាយ ។ ថ្ងៃមួយ បក្សីទាំងឡាយបបួលគ្នា ហិចហើរទៅកាន់ត្រើយសមុទ្រ ដើម្បីទៅគោរពគ្រុឌជាស្ដេចបក្សីដ៏មានបុណ្យ ។ កាលនោះ ទទាធ្វើ ដំណើរជាមួយនឹងក្អែកដល់ពាក់កណ្ដាលផ្លូវ ទៅជួបនឹងគោបាលម្នាក់ទូលភាជន៍ទឹកដោះលើក្បាល ក្អែក ហើរទៅលបឆក់ទឹកដោះនោះស៊ីរឿយៗ ។ គោបាលក្ដាញ់ណាស់ ដាក់ភាជន៍ទឹកដោះលើនៅដី ក្រឡេក មើលទៅលើអាកាសឃើញក្អែក និងទទា ក៏រត់ដេញតាម ។ ក្អែកកាលដឹងខ្លួនថាគោបាលបានឃើញខ្លួន ហើយ ក៏ហើរបាត់ទៅភ្លាម ។ ឯទទា ជាសត្វល្ងង់ខ្លៅ ដឹងខ្លួនថាមិនមានកំហុស មិនហើរទៅណាឆ្ងាយ ត្រូវគោបាលចាប់សម្លាប់ចោលបង់សៀតទៅហោង, ព្រោះហេតុនោះបានជាខ្ញុំ (សេក) ពោលថា “មិន គប្បីដើរទៅជាមួយ” ដូច្នោះជាដើម (លេខ២២) ។ កាលនោះ ខ្ញុំបាទ (ទីហ៍មុខ) និយាយតបទៅកាន់សេក ថា៖ “នែបងសេក! បងសេកម្ដេចក៏និយាយយ៉ាងនេះ? រូបបងនឹងរូបខ្ញុំពីរនាក់នេះទុកដូចជារូបម្ចាស់ ផែនដីដ៏មានបុណ្យមួយព្រះអង្គ ។ បងមិនគួរនិយាយបង្កាច់ដូច្នោះទេ” សេកឆ្លើយតបមកវិញថា៖ “ពិត ដូចកុកនិយាយហើយ តែថា៖

២៣- ពាក្យដែលទុជិនពោល សូម្បីនិយាយញញឹមស្រស់ពីរោះផ្អែមដូចជាផ្ការីកពុំជួកកាល ក៏ អាចនឹងញាំងភ័យឱ្យកើតឡើងបាន ។

សម្ដីបងកុកនិយាយចេញមកនេះនាំឱ្យឃើញច្បាស់ហើយ ថាជាទុជិនស្រេចទៅហើយ ឯសម្ដី ដែលជាហេតុដើមនុះ គឺសម្ដីដែលនិយាយនាំឱ្យព្រះរាជាទាំងពីរព្រះអង្គធ្វើសឹកសង្គ្រាមនឹងគ្នានេះឯង បង មើល!

២៤- រីទោសដែលបុគ្គលធ្វើឱ្យឃើញប្រត្យក្សហើយ មនុស្សល្ងង់នៅតែពេញចិត្តស្ងប់ស្ងៀម ដោយគ្រាន់តែគេនិយាយពាក្យពីរោះផ្អែមប៉ុណ្ណោះ ដូចរឿងជាងរថទូលភរិយាលើក្បាល ព្រមទាំង សហាយភរិយាផង ។

^២ ហិតោបទេស សេចក្ដីប្រែជាភាសាសៀមនៃលោកនាគប្រទីបមានគាថាដូច្នោះគឺ៖ ចូររៀនការនៅច្រឡំបល់ជាមួយទុជិន តែត្រូវសមាគមដោយសប្បុរស ចូរបំពេញបុណ្យទោះថ្ងៃទោះយប់ ចូររំលឹកការមិនទៀងជានិច្ច ។

ក្រោកចិត្តពណ៌សួរថា៖ “ចុះរឿងនោះដូចម្តេច?” ។ សេកនិយាយរៀបរាប់រឿងនោះ ដូចសេចក្តី តទៅនេះថា៖

កថាទី៧

រឿងជាងរថ ភរិយា និងសហាយ

នៅយប់នៃស្រីនគរ មានជាងរថម្នាក់ឈ្មោះមន្ទមតិ ។ មន្ទមតិដឹងច្បាស់ថាភរិយាខ្លួនផិតប្រាកដ តែមិនទាន់មានភស្តុតាង គឺមិនទាន់ឃើញសហាយភរិយាស្ថិតនៅក្នុងទីជាមួយគ្នាជាក់ច្បាស់នៅឡើយ ។ ថ្ងៃមួយ ជាងរថឈ្មោះ មន្ទមតិ និយាយប្រាប់ភរិយាថា ខ្លួនមានដំណើរទៅកាន់ស្រុកដទៃ និយាយរួច ហើយ ដើរចេញទៅ ។ មន្ទមតិ ធ្វើជាដើរទៅមិនបានប៉ុន្មាន ក៏ត្រឡប់វិលមកវិញ លបចូលទៅលាក់ខ្លួន ពួនអាត្មានៅក្រោមគ្រែដោយស្ងាត់ៗ ។ សហាយភរិយាដឹងច្បាស់ថា ជាងរថចេញទៅកាន់ស្រុកក្រៅ បាត់ហើយ ដល់ពេលសន្លឹយារាត្រី ក៏ចូលទៅដេកជាមួយភរិយាជាងរថ ។ ឯស្រីចិត្តចើក កាលប្រឡែង លេងជាមួយសហាយជាទីស្រឡាញ់ដោយសេចក្តីស្នេហា យ៉ាងក្រៃលែងនៅលើគ្រែ ក្នុងទីកំបាំងនោះ បានទម្លាក់ដៃទៅខាងក្រោម ទៅប៉ះនឹងមនុស្សដែលដេកនៅក្រោមគ្រែនោះ ដឹងច្បាស់ថាជាប្តីខ្លួនមកដេក បន្តិ ក៏ស្រងាកព្រួយចិត្ត ។ សហាយ កាលឃើញស្រីសហាយខ្លួនមិនសូវអើពើដូចសព្វដង សាកសួរទៅ ថា៖ “ថ្ងៃនេះ, ហេតុដូចម្តេចក៏អូនមិនសូវអើពើលេងសប្បាយជាមួយបង? បងមើលទៅឃើញថា អូន បែបដូចជានឹកព្រួយចិត្តរឿងអ្វីមួយ” ។ ស្រីចិត្តចើកនោះឆ្លើយប្រាប់ថា៖ “បង! បងមិនដឹងថា ស្វាមីជា ម្ចាស់ជីវិតខ្ញុំគាត់មិននៅថ្ងៃនេះឬអ្វី? គាត់ចេញទៅស្រុកក្រៅហើយ ក្នុងពេលដែលគាត់ចេញទៅនេះ នៅ ក្នុងផ្ទះសូម្បីមានមនុស្សពេញណែនណាន់តាន់តាប់ ខ្ញុំក៏ឃើញហាក់ដូចជាស្រឡះល្អឆ្ងល់ស្ងាត់ស្ងួនយឹង, ស្វាមីខ្ញុំទៅកាន់ស្រុកគេ ប្លែកទឹកប្លែកដី មិនដឹងជាគាត់នឹកស្រងេះស្រងោចដូចម្តេចទៅអេះ បានអ្វីបរិភោគ អាស្រ័យដំណេកនៅឯណា ខ្ញុំឥតដឹងឥតយល់សោះ ខ្ញុំគិតទៅៗឃើញដូច្នោះហើយចិត្តខ្ញុំក៏រលឹកស្រណោះ អាឡោះអាលីយ ហើយអណ្តែតអណ្តូងទៅបាត់ពីរូបរាងកាយខ្ញុំ” ។ សហាយនិយាយឡូកឡើយថា៖ “ចុះ ជាងរថប្តីនាងចេះស្លៀតស្លេហាចំណានដូចម្តេចទៅ?” ។ ស្រីចិត្តចើកធ្វើជាក្រោកឆ្លើយថា៖ “នែអាគប្រក់ ចង្រៃ! អ្វីអាងឯហ៊ាននិយាយដូច្នោះ? ឯងស្តាប់មើល៖

២៥- នារីណាប្តីជេរប្រទេចក្តី ឬប្តីសម្លឹងសម្លក់ដោយក្តីក្រោធក្តី នៅតែធ្វើទឹកមុខស្រស់ស្រាយ ញញឹម នារីនោះទើបឈ្មោះថា ស្រីមានលក្ខណ៍ ។

២៦- ស្រីណា ស្រឡាញ់ប្តី ទោះជាប្តីនៅក្រុង ឬនៅស្រុកព្រៃ ឬពុំនោះទេ ជាប្តីគ្មានបុណ្យ ឬមាន

បុណ្យក្ដី ស្រីនោះទើបលោកទាំងមូលឱ្យសេចក្ដីសុខ ។

២៧- សេចក្ដីពិត, ភស្តុជាគ្រឿងអលង្ការនៃនារីទាំងឡាយ នារីឥតភស្តុ ឈ្មោះថាមិនមាន គ្រឿងអលង្ការ បើទុកជាមានរូបល្អ ក៏មិនឈ្មោះថាមានរូបល្អដែរ ។

ឯងគ្រាន់តែជាសហាយ មានចិត្តអាក្រក់ក្រឡិចក្រឡួចដូចជាផ្កាស្លា គេត្រូវការលេងតែមួយគ្រា ឯភស្តុវិញជាម្ចាស់ជីវិតអញ បើគាត់ចង់លក់ គាត់លក់អញទៅឱ្យទេពតា ឬក៏ឱ្យអញទៅដល់ព្រាហ្មណ៍ ក៏សឹងតែបាន តែចាំបាច់និយាយប្តូរចាច់ច្រើនធ្វើអ្វី, បើភស្តុអញមានជីវិតរស់នៅ អញក៏មានជីវិតរស់ នៅដែរ ថាបើគាត់ធ្វើមរណកាល អញក៏សុខចិត្តស្លាប់ទៅតាម នេះជាសេចក្ដីប្តេជ្ញារបស់អញ, ព្រោះថា៖

២៨- លោមជាតិ ដែលស្ថិតនៅនឹងរូបនរជនមានចំនួន ៣៥ កោដិ ឯនារីដែលស្លាប់ទៅតាមប្តី បានទៅកើតក្នុងស្លឹកក៏មានចំនួនច្រើនដូចលោមជាតិដែរ ។

២៩- អាលម្ពាយ ចាប់ពស់ទាញចេញពីរូងបានយ៉ាងណា ភរិយាដែលស្លាប់ទៅតាមភស្តុ អាច នាំភស្តុខ្លួន (ពីនរក) ទៅកាន់ឋានសួគ៌បានយ៉ាងនោះដែរ ។

៣០- (១) នារីណាស្រឡាញ់ប្តី កៀកឱបប្តីស្លាប់ជាប់នឹងខ្លួន លះបង់ខ្លួនចូលក្នុងគំនរភ្លើងជើង ផ្កុរជាមួយប្តី នាងនារីនោះសូម្បីធ្វើបាបរាប់ទាំងសែនឆ្នាំ ក៏អាចនាំភស្តុខ្លួនទៅកាន់សុរលោក (ឋានសួគ៌) បាន” ។

កាលនោះ ជាងរថបានស្តាប់ភរិយានិយាយសព្វអស់អាថ៌សេចក្ដី គិតក្នុងចិត្តថា៖ “អាត្មាអញ ហៅចំជាមានភ័យមានសំណាងបានប្រពន្ធគ្រប់លក្ខណ៍ ចេះនិយាយពាក្យពីរោះ មានចិត្តស្មោះត្រង់នឹងប្តី ប្រាកដដូច្នោះ” គិតដូច្នោះហើយ ក៏លើកទូលក្រែងដែលសហាយនិងភរិយាដេកនោះលើក្បាល លោតរាំ កញ្ឆក់កញ្ឆោង ដោយក្ដីត្រេកអរខ្លាំង, ព្រោះហេតុនោះហើយ បានជាខ្ញុំបាទ (សេក) និយាយថា៖ “វី ទោសដែលបុគ្គលធ្វើឱ្យឃើញប្រត្យក្សហើយ” ដូច្នោះជាដើម (លេខ ២៥) ។

កាលនោះ ស្តេចក្រោកចិត្តពណ៌ ទទួលស្គាល់ខ្ញុំបាទពេញកិត្តិយសថាជាទូត ហើយបណ្តោយឱ្យ ខ្ញុំបាទវិលត្រឡប់មកវិញ ព្រមទាំងឱ្យសេកជាទូតមកតាមខ្ញុំបាទផង” ។ ឥឡូវនេះ, បើលោកម្ចាស់បាន ជ្រាបសេចក្ដីរហូតហើយ កិច្ចការណាដែលគួរចាត់ចែង ក៏សូមលោកម្ចាស់ត្រិះរិះមើលទៅចុះ ។ ចាក្រ ពាកជាប្រធានរដ្ឋមន្ត្រីសីលសហាយ ហើយនិយាយ៖ “ទេវៈ! បងកុកធ្វើដំណើរចេញទៅបរទេស

^១ ហិតោបទេស សេចក្ដីប្រែជាភាសាបារាំងនៃលោកឡង់ស៊ីរ៉ូ និងសេចក្ដីប្រែជាភាសាសៀមនៃលោកនាគប្រទីបមានគាថា លើសដូច្នោះ បិតា ឬបងប្រុសដែលបានទទួលបង្គាប់ពីបិតា ហើយបានឱ្យនាងនារីទៅជាភរិយានរជនណាហើយ នាងនារីត្រូវ ស្តាប់បង្គាប់ប្តីនោះមិនត្រូវក្បត់ចិត្ត ទោះរស់នៅក្ដី ឬស្លាប់បាត់បង់ទៅហើយក្ដី ។

ហើយត្រឡប់មកវិញ ចេះចាត់ចែងកិច្ចការរាជការស្រេចតាមសមត្ថភាព តែថាការចាត់ចែងរាជការ ដូច្នោះ ជាវិធីមនុស្សល្ងង់ទេ, ព្រោះថា៖

៣១- គួរគប្បីឱ្យមួយរយ តែមិនគួរធ្វើឱ្យកើតវិវាទជាមួយទេ នេះជាមតិអ្នកប្រាជ្ញ, សូម្បីមិន មានមូលហេតុអ្វីជាមាំមួន ហើយក៏ធ្វើវិវាទដែរ នេះជាលក្ខណៈមនុស្សល្ងង់ទេ” ។

រាជហង្សហិរណ្យគក្កឆ្លើយកាត់ឡើងថា៖ “បន្ទោសរឿងដែលកន្លងទៅហើយ តើមានប្រយោជន៍ អ្វី? គួរជួយគ្រិះរិះពិចារណាគ្នាមើលរឿងបច្ចុប្បន្ននេះវិញ ។ ចាក្រពាកនិយាយថា ទេវៈ! ខ្ញុំបាទសូម ជម្រាបរឿងនេះក្នុងទីសម្ងាត់, ព្រោះថា៖

៣២- អ្នកប្រាជ្ញអាចស្ទង់មើលចិត្តនៃជនដទៃដោយទឹកមុខ, អាការសំឡេង, វិការនៃភ្នែក និង វិការនៃមុខបាន ព្រោះដូច្នោះ គួរប្រឹក្សាគ្នាក្នុងទីស្ងាត់” ។

កាលនោះឯង, ហង្សហិរណ្យគក្ក និងចាក្រពាក ស្ថិតនៅក្នុងទីនោះតែពីរនាក់ សត្វទាំងឡាយជា បរិវារដទៃទៀតដឹងទំនងដូច្នោះ ក៏ថយគេចចេញទៅក្រៅអស់ ។ ចាក្រពាក និយាយប្រាប់ហង្សហិរណ្យ គក្កថា៖ “ទេវៈ! ខ្ញុំបាទមានសេចក្ដីយល់ឃើញថា ប្រព្រឹត្តិហេតុដែលទីរឹមមុខបានធ្វើឱ្យកើតឡើងនេះ ប្រហែលជាមានបរិវារយើងខ្លះជាអ្នកញុះញង់ឱ្យធ្វើទេដឹង, ព្រោះថា៖

៣៣- មនុស្សឈឺឱ្យសេចក្ដីសុខចម្រើនដល់ពេទ្យ មនុស្សមានវិបត្តិគ្រោះថ្នាក់ ឱ្យសេចក្ដីសុខ ចម្រើនដល់មន្ត្រី មនុស្សល្ងង់ជាការរស់នៅនៃអ្នកប្រាជ្ញ វណ្ណៈល្អទាំងឡាយ ជាការរស់នៅនៃសប្បុរស ទាំងឡាយ (១) ។

រាជហង្សហិរណ្យគក្កឆ្លើយតបថា៖ “ដូច្នោះក៏ធ្លាប់មានដែរ តែរឿងនេះយើងទុកចាំស៊ើបអង្កេត រកមូលហេតុឱ្យឃើញក្នុងកាលជាខាងក្រោយចុះ, ពេលនេះ, យើងត្រូវធ្វើដូចម្តេច? បើត្រូវធ្វើយ៉ាងណា ត្រូវចាត់ចែងដូច្នោះភ្លាមៗឱ្យទាន់ពេល ។ ចាក្រពាកឆ្លើយថា៖ “ទេវៈ! យើងគួរបញ្ជូនចារបុរសឱ្យចូល ទៅដល់ទីឋានសត្រូវ ត្រូវឱ្យដឹងថា សត្រូវមានកម្លាំង ឬឥតកម្លាំង ដូចម្តេចឱ្យដឹងមុនសិន, ព្រោះថា៖

៣៤- គួរប្រើចារបុរសក្នុងការស៊ើបអង្កេតឱ្យបានដឹងសេចក្ដីថា ការគួរធ្វើ និងមិនគួរធ្វើក្នុងប្រទេស ខ្លួន ឬក្នុងបរទេស, ព្រោះចារបុរសជាព្រះនេត្រានៃព្រះរាជា, ព្រះរាជាអង្គណាមិនមានសូម្បីតែម្នាក់ ព្រោះរាជាអង្គនោះទុកដូចជាមនុស្សខ្វាក់ពិតៗ ។ ត្រូវចាត់កុកទីរឹមមុខនេះជាចារបុរសឱ្យនាំយកមនុស្ស ម្នាក់ដែលទំនុកទុកចិត្តទៅជាមួយជួយធ្វើការផង កាលបើស៊ើបសួរមើលដឹងការប្រឹក្សា ឬប្រព្រឹត្តិការណ៍

^១ ត្រង់បាតទី ៤ នេះក្នុងច្បាប់ខ្លះថា “បរិពារព្រះរាជា អាចនាំឱ្យកើតវិវាទបាន” ។

នៃសត្រូវនៅក្នុងប្រទេសគេនោះហើយ ខ្លួនឯងត្រូវនៅក្នុងប្រទេសគេនោះចុះ តែត្រូវប្រើឱ្យអ្នកទីពីរដែល
នាំជាជំនួយនោះនាំយកការសម្ងាត់ ដែលស៊ើបបានមកប្រាប់យើងដោយសម្ងាត់ជាបំផុត, ព្រោះថា៖

៣៥- ព្រះរាជា ត្រូវបង្កប់ចារបុរសប្រើឱ្យយកភេទជាតបស ឱ្យចូលទៅដើម្បីសិក្សាសាស្ត្រវិជ្ជា
ក្នុងបុណ្យស្ថាន ក្នុងអាស្រម ឬក្នុងទេវស្ថានផ្សេងៗ ។

ចារបុរសនៃការសម្ងាត់នេះ ក៏ត្រូវរកមនុស្សសំខាន់ ដែលទៅផ្លូវទឹកក៏បានផ្លូវគោកក៏បាន ដូច្នោះ
បានជាត្រូវចាត់ឱ្យ**ទីហ័មុខ**នេះទៅ ហើយត្រូវរកកុកមួយទៀតឱ្យបានជាគ្នាជូនទៅផង ព្រមទាំងយកកុក
មួយក្នុងផ្ទះ**ទីហ័មុខ**ឱ្យមកធ្វើជាទ្វាបាលរក្សាព្រះរាជវាំងជំនួសផង តែការនោះត្រូវធ្វើឱ្យស្ងាត់ដែលនឹង
អាចស្ងាត់បាន, ព្រោះថា៖

៣៦- មន្ត្រី គឺការសម្ងាត់នេះ បើដឹងដល់ត្រចៀក ៦ ហើយ តែងបែកធ្លាយ ហើយខ្លួនខ្លាយចេញ
ទៅដោយការនិយាយតៗគ្នា ហេតុនេះព្រះរាជាគប្បីរក្សាការសម្ងាត់បាន ចំពោះតែរូបព្រះអង្គនឹងមនុស្ស
ជាគម្របំបាំងប៉ុណ្ណោះ ។

៣៧- កាលបើមន្ត្រី គឺការសម្ងាត់ឆ្កាយហើយ ទោសតែងធ្លាក់ស្រោចមកលើព្រះរាជា ទោស
នោះបុគ្គលមិនអាចកែសម្រួលបានដោយទេ នេះជាមតិអ្នកនយោបាយ” ។ ហង្សហិរណ្យគក្កិ ត្រិះរិះពិចារណា
មួយស្របក់ហើយនិយាយថា៖ “អើ! ចារបុរសធ្វើការសម្ងាត់ប្រសើរដូច្នោះយើងរកបានហើយ” ។ ក្នុង
លំដាប់នោះ បក្សីរក្សាព្រះអង្គចូលទៅលើកហត្ថាប្រណម្យហើយជម្រាបថា៖ “ទេវៈ! សូមជ្រាប សេក
ដែលមកពីជម្ពូទីបនោះ ឥឡូវនេះស្ថិតរង់ចាំនៅមាត់ទ្វារ” ។ ហង្សហិរណ្យគក្កិ ក្រឡេកមើលមុខចាក្រពាកៗ
ក៏រាងវៃទាន់ភ្លាមនិយាយថា៖ “ចូរបង្គាប់ឱ្យគេនាំសេកទៅរង់ចាំនៅសាលចាំមួយស្របក់សិន សឹមឱ្យគេ
នាំមកជួបនឹងលោកជាម្ចាស់” ។ អ្នករក្សាព្រះអង្គទទួលបង្គាប់ហើយ ក៏នាំសេកជាវាជទូតចេញទៅរង់
ចាំ ។ ហង្សហិរណ្យគក្កិក៏តក់ស្លុតនិយាយថា៖ “គួរឱ្យនឹកបារម្ភណាស់ ក្រែងសង្គ្រាមនឹងផ្ទុះឆេះឡើង” ។
ចាក្រពាកឆ្លើយតបថា៖ “ទេវៈ! ការធ្វើសង្គ្រាមភ្លាមៗ មិនមែនជាវិធីល្អទេ ព្រោះថា៖

៣៨- ក្នុងការផ្ដើមធ្វើសង្គ្រាម សេវកណាមិនមានការពិចារណាម៉ត់ចត់ ដឹកនាំឱ្យព្រះរាជាធ្វើ
សង្គ្រាម ឬឱ្យលះបង់ប្រទេសជាតិចោល សេវកនោះសមជាអាមាត្យឬទេ? សមជាមន្ត្រីឬទេ?

៣៩- ក្នុងកាលណាក៏ដោយ ព្រះរាជាគប្បីព្យាយាមយកជ័យជម្នះចំពោះសត្រូវដោយការមិន
ច្បាំងឱ្យបាន ព្រោះកាលបើអ្នកទាំងពីរខាងច្បាំងតយុទ្ធគ្នាហើយ គេមិនសូវឃើញជ័យជម្នះទៀងទាត់
ទេ ។

៤០- ក្នុងកាលណាក៏ដោយ ព្រះរាជាគប្បីយកល្មោះសត្រូវដោយការផ្សះផ្សាខ្លះ ដោយការបែង

ចែកឱ្យខ្លះ ដោយប្រើឧបាយបំបែកសាមគ្គីខ្លះ គប្បីប្រើឧបាយទាំងនេះ ឬប្រើឧបាយណាមួយៗ ធ្វើដូច ម្ដេចកុំឱ្យកើតសង្គ្រាមបាន ។

៤១- ជនទាំងឡាយដែលមិនធ្លាប់ចូលសង្គ្រាម តែងអួតអាងថាខ្លួនភ្ញៀវក្លា នរណាមួយដែលមិន ទាន់ឃើញសមត្ថភាពនៃសត្រូវទេ ម្ដេចឡើយនឹងមិនឡើងចិត្តទ្រង់?

៤២- បុគ្គលមិនគប្បីអាចគាស់លើកដុំថ្មតាន់ ដោយកម្លាំងមនុស្សបានស្មើដោយការប្រើកំណាត់ ឈើទេយ៉ាងណា ដោយការប្រើឧបាយតែបន្តិច គេបានសម្រេចប្រយោជន៍ធំយ៉ាងនោះ, នេះហើយការ ប្រឹក្សារកឧបាយមានផលធំណាស់ដូច្នោះ ។

៤៣- កសិកម្មដែលបានផលល្អ មកពីគេប្រកបព្យាយាម ធ្វើល្អម៉ត់ចត់ទៅតាមកាលវេលាយ៉ាង ណា ទេវៈ នយោបាយនេះគេធ្វើដោយម៉ត់ចត់ ហើយអស់កាលយូរផងទើបបានផល មិនមែនធ្វើកញ្ឆក់ កណ្ដៀតទេ យ៉ាងនោះដែរ ។

តែកាលណាគេឃើញថាសង្គ្រាមនឹងកើតពិតហើយ គេចមិនរួចទេ ទើបគេត្រូវច្បាំងត, ព្រោះថា៖

៤៤- ភ័យនៅឆ្ងាយមានក្តីខ្លាច ភ័យមកដល់ជិតមានក្តីភ្ញៀវក្លា នេះជាគុណលក្ខណៈមហាបុរស, ក្នុងកាលវិបត្តិនៅនាលោកនេះមហាបុរសតែងសម្ដែងខ្លួនជាអ្នកជីវជន ។

៤៥- មែនពិត ការប្រឹងហ្វូសកម្លាំងជាឧបសគ្គធំខាងដើមនៃការសម្រេចសព្វកិច្ចការទាំងអស់ ទឹកស្ងួតត្រជាក់ នឹងមិនទម្លាយភ្នំបានឬអ្វី?

ទេវៈ! មានដំណឹងផ្សេងមួយទៀតថា ស្ដេចចិត្រពណ៌នេះ មានកម្លាំងសែន្យានុភាពធំណាស់, ព្រោះថា៖

៤៦- ការច្បាំងនឹងអ្នកមានកម្លាំងដូច្នោះមិនមានឧទាហរណ៍ទេ មនុស្សច្បាំងតនឹងដំរី ឈ្មោះថានាំ ម្រឹត្យមកឱ្យឥតសង្ស័យឡើយ ។

៤៧- នរជនណា មិនទាន់ដល់កាលគួរ ហើយធ្វើសង្គ្រាម អ្នកនោះឈ្មោះថាជាមនុស្សល្ងង់ ព្រោះការច្បាំងតនឹងអ្នកមានកម្លាំងប្រាកដ ដូចជាប្រើស្លាបរុយហោះដូច្នោះ ។

៤៨- នរជនចេះដឹងនីតិសាស្ត្រ (នយោបាយ) ត្រូវនៅក្នុងគ្រឿងការពារដូចអណ្ដើកនៅក្នុងស្លូក ហើយត្រូវចេះអត់ធន់គ្រឿងប្រហារនៃសត្រូវផង កាលបើកាល (១) គួរមកដល់ហើយ គប្បីលោតឡើង តស៊ូដូចពស់មានអាសិរពិស ។

^១ ច្រក ផ្លូវ ទំនង ឱកាស ។

៤៩- នរជនចេះនយោបាយ អាចរំលើងបួសគល់សត្រូវទោះធំតូច ឬក៏ប៉ុនគ្នាបាន ដូចខ្សែទឹក អាចនាំយកឈើ ឬស្មៅទាំងបួសទាំងគល់បានដូច្នោះដែរ ។

បើដូច្នោះ, យើងគប្បីយកចិត្តទុកដាក់រក្សាសេកជាទូតនេះទុកក្នុងទីយើងសិន កុំអាលលែងឱ្យ ចេញទៅ ដរាបទាល់នឹងយើងកសាងបន្ទាយការពារយើងរួចស្រេចហើយសិន, ព្រោះថា៖

៥០- ទាហានធ្នូម្នាក់នៅក្នុងបន្ទាយ សម្លាប់ទាហានសត្រូវបានមួយរយនាក់ ទាហានធ្នូ១០០នាក់ សម្លាប់សត្រូវបាន ១.០០០នាក់ ព្រោះហេតុនោះ ការតាំងបន្ទាយការពារទុកមុន ជាកិច្ចសំខាន់មួយ ។

៥១- ប្រទេសជាតិដែលឥតបន្ទាយការពារ ម្ដេចក៏សត្រូវនឹងមិនត្រូវមើលងាយ? ឯព្រះរាជាមិន មានបន្ទាយការពារ ក៏ឥតមានទីពឹងដូចមនុស្សធ្លាក់ពីសំពៅកណ្ដាលសមុទ្រ ។

៥២- (១)គួរកសាងបន្ទាយការពារ ហើយឱ្យមានគូធំៗ មានប្រាការខ្ពស់ៗ មានគ្រឿងយន្ត មានទឹក មានភ្នំ មានទន្លេ វាលខ្សាច់ និងព្រៃ ជាគ្រឿងការពារ ។

៥៣- សម្បត្តិបន្ទាយការពារមាន ៧ ប្រការដូចមានខាងលើនេះ ត្រូវកសាងឱ្យធំមាំ សត្រូវចូល ប្រយុទ្ធលំបាកជាបំផុត ត្រូវមានឃ្នាំងដាក់ស្បៀងអាហារទឹកស្រូវអង្ករ ហើយឱ្យមានផ្លូវចេញចូល ។

ហង្សហិរណ្យគក៏ប្រឹក្សាថា៖ “គួរតាំងអ្នកណា ឱ្យចាត់ចែងបន្ទាយការពារត្រៀមទុកទើបបាន ល្អ?” ។ ចាក្រពាកតបថា៖

៥៤- នរជនណាធ្លាតវាងវែកក្នុងកិច្ចការណា គួរតាំងនរជននោះឱ្យចាត់ចែងការនោះ នរជនដែល មិនធ្លាប់ប្រសប់កិច្ចការទេ សូម្បីចេះដឹងសាស្ត្រវិជ្ជា ក៏រមែងធ្វើការមិនដិតដល់ដែរ ។ បើដូច្នោះ, គួរហៅ ក្រសារជាសេនាបតីឱ្យចូលមក ។ កាលហៅក្រសារជាសេនាបតីឱ្យចូលមកដល់ហើយ ហង្សហិរណ្យ គក៏បង្គាប់ក្រសារថា៖ “នែក្រសារ! ចូរឯងចាត់ចែងធ្វើបន្ទាយការពារត្រៀមទុកឱ្យសព្វគ្រប់យ៉ាង រហ័ស” ។ ក្រសារសេនាបតីប្រណម្យ ហើយពោលតបទៅវិញថា៖ “ទេវៈ! បន្ទាយការពារនោះខ្ញុំបាទ បានចាត់ចែងត្រៀមទុកសព្វគ្រប់ហើយ មានទាំងគូទឹកធំផង តែសូមមានបង្គាប់ឱ្យធ្វើឃ្នាំងសន្សំស្បៀង ទុកទៀត, ព្រោះថា៖

^១ ហិតោបទេសសេចក្ដីប្រែជាភាសាបារាំងនៃលោកឡង់ស៊ីរ៉ូ មានគាថាលើសដូច្នោះគឺ ក រដ្ឋមន្ត្រី១, ព្រះរាជទ្រព្យ១, ព្រះរាជណាមាចក្រ១, បន្ទាយព្រះអង្គ១, កងពលព្រះអង្គ១, និងព្រះរាជសម្ពន្ធមិត្ត១, ទាំង៧ ផ្នែកនេះ ជាសារវន្តនៃ រដ្ឋាភិបាល ។ ខ មេបន្ទាយ១, មេទ័ព១, រដ្ឋមន្ត្រីឃ្នាំង, អគ្គរាជទូត, បុរោហិត១, ហោរាសាស្ត្រ១ និងពេទ្យ១, ទាំង៧នាក់ ទុកជាទីប្រឹក្សាព្រះរាជា ។

៥៥- បពិត្រព្រះរាជា! ការប្រមូលគរទុកនូវស្រូវអង្ករជាស្បៀង ប្រសើរជាងប្រមូលទុកទ្រព្យឯទៀត, ព្រោះថា ពេជ្រទទឹមបុគ្គលយកមករក្សាទុកក្នុងមាត់ មិនអាចធ្វើឲ្យជីវិតទ្រទ្រង់នៅបានទេ ។

៥៦- បណ្តារត្តិដែលមានរសជាងគេទាំងអស់ អំបិលគេទុកជារត្តិមានរសប្រសើរជាងគេ បុគ្គលគប្បីស្វែងរកអំបិលទុកកុំបីឃ្នាត ព្រោះថាបើគិតអំបិលហើយ សម្លគេទុកដូចគោម៉យ ។

ហង្សហិរណ្យគក៏បង្គាប់ភ្លាមថា៖ “នែក្រសារសេនាបតី! ចូរឯងប្រញាប់ប្រញាល់ទៅស្វែងរកស្បៀងយកមកទុកដាក់ឲ្យមានគ្រប់ព្រមកុំបីឲ្យខ្វះខាត” ។ ក្នុងខណៈនោះ បក្សីរក្សាព្រះអង្គចូលមកម្តងទៀតផ្ទៃសេចក្តីប្រាប់ថា៖ “ទេវៈ! ក្អែកឈ្មោះមេឃពណ៌ ទើបមកដល់ពីសីហលទ្ធិបជាមួយនឹងបរិវារចង់ជួបលោកជាទេវបាទ ឥឡូវនេះនៅរង់ចាំឯមាត់ទ្វារ” ។ ហង្សហិរណ្យគក៏និយាយថា៖ “ក្អែកមេឃពណ៌ ជាអ្នកប្រាជ្ញមានការធ្លាប់ពិសោធន៍ច្រើន បើដូច្នោះឯងឲ្យគេចូលមកចុះ!” ។ ចាក្រពាក្យនិយាយរំលឹកស្មារតីកាត់ឡើងថា៖ “ទេវៈ! លោកម្ចាស់ពោលនេះបានការម្យ៉ាង តែសុំកុំភ្លេចសូមជ្រាបថាក្អែកជាបក្សីគោក បើវាជាបក្សីថលចរ វាជាសត្រូវនឹងយើងដែរ តើយើងនឹងទទួលវាដូចម្តេចបាន, ព្រោះថា៖

៥៧- នរជនណាលះបង់ចោលបក្សីពួកខ្លួន ហើយត្រេកអរទៅចូលដៃនឹងបរបក្សីវិញ នរជននោះជាមនុស្សល្ងង់ ត្រូវបរបក្សីសម្លាប់បង់សៀត ដូចចកឈ្មោះនីលពណ៌” ។

ហង្សហិរណ្យគក៏ សួរឡើងថា៖ “ចុះរឿងនោះ តើដូចម្តេច?” ។ ចាក្រពាក្យនិយាយរៀបរាប់រឿងនោះប្រាប់ថា៖

កថាទី៨

រឿងចកនីលពណ៌

មានចកមួយអាស្រ័យនៅក្នុងព្រៃ ហើយដើរស្វែងរកចំណីអាហារតាមទំនើងចិត្ត ដើរទៅៗ ដល់ជ្រុងក្រុងមួយ មិនដឹងមានគ្រោះអ្វីក៏ធ្លាក់ទៅក្នុងរណ្តៅធ្នូមួយ ហើយមិនអាចឡើងពីរណ្តៅនោះវិញបានសោះ ដល់ព្រឹកឡើងក៏ពុតធ្វើជាស្លាប់ស្លូកស្លឹង ។ ខណៈនោះ, ម្ចាស់រណ្តៅឃើញចកនោះមានជើងស្រទាំងឡើងលើ ភ្នែកបិទជិតហាមាត់បញ្ចេញធ្មេញស្មៅ ក៏យល់ថាចកនោះស្លាប់ហើយ ទើបស្រង់ចេញពីរណ្តៅធ្នូ ហើយអូសគ្រវែងចោលឆ្ងាយពីភូមិទៅ ។ កាលនោះ, ចកនោះបានចូលព្រៃវិញ ដល់ក្រឡេកមើលខ្លួនឃើញខៀវស្រងាត់ដូច្នោះ គិតក្នុងចិត្តដោយក្តីត្រេកអរថា៖ “យី! អាត្មាអញនេះមានពណ៌ខៀវល្អណាស់តើ! បើដូច្នោះ អាត្មាអញនេះខ្ពង់ខ្ពស់ប្រសើរជាងចកឯទៀតទាំងអស់” ។ លុះគិតរួចហើយ ចកនោះហាហោចកទាំងឡាយមកជួបជុំ ហើយនិយាយប្រាប់ដោយក្តីរីករាយថា៖ “ទេពតា

ដ៏មានបុណ្យ អាស្រ័យនៅក្នុងព្រៃនេះ បានតាំងយើងឱ្យធ្វើជាស្តេចច្រើន ហើយលោកបានអភិសេកយើង នឹងព្រះហស្តលោកដោយទឹកទិព្វមន្តយកពីជាតិឈើគ្រប់មុខ, អ្នកទាំងអស់គ្នាក្រឡេកមើលរូបយើង មើល? ចាប់តាំងពីថ្ងៃនេះតទៅ អ្នកធ្វើកិច្ចការអ្វីៗត្រូវធ្វើតាមបង្គាប់យើងទាំងអស់” ។ បណ្តាចចកទាំង ឡាយកាលមើលចចកនោះឃើញពណ៌ចម្លែកដូច្នោះ ក៏បបួលគ្នាប្រណិបតន៍ដោយអស្តង្គបាត ប្រណម្យ ចំពោះចចកនោះ ហើយពោលតបដោយគោរពថា៖ “យើងខ្ញុំទាំងអស់គ្នាសូមទទួលបង្គាប់ពីលោកម្ចាស់ គ្រប់គ្នា” ។ ដោយទំនងនេះ ចចកនោះឡើងជាស្តេចច្រើនទាំងអស់ បណ្តាដែលអាស្រ័យនៅនាព្រៃនោះ ទាំងប៉ុន្មាន ។ មុនដំបូង, ចចកនីលពណ៌នោះរើសយកសុទ្ធតែចចកដូចគ្នាមកធ្វើបរិវារ មានអំណាចរាជ សក្តិខ្ពង់ខ្ពស់ណាស់, ប៉ុន្តែតមក, ទៅរើសយកសត្វឯទៀតដូចសីហៈ ខ្លា និងសត្វឯទៀតដែលមានសភាព ដូច្នោះជាដើម មកធ្វើជាបរិវារវិញ ហើយបោះបង់ចចកគ្នាឯងចោលអស់ ។ ខណៈនោះ, មានចចកចាស់ មួយ កាលឃើញសហាយខ្លួនគ្រប់គ្នាព្រួយចិត្ត ទើបនិយាយលួងលោមថា៖ “នែសហាយទាំងឡាយអើយ អ្នកទាំងឡាយកុំព្រួយបារម្ភសព្វបើប៉ុណ្ណោះ ព្រះទេវបាទយើងលួងលោមមិនចេះនីតិសាស្ត្រ គឺនយោបាយ ប្រមាថមើលងាយយើងសូម្បីយើងចេះនយោបាយប្រាកដដូច្នោះ ការនេះមិនជាអ្វីទេ! ខ្ញុំមានមធ្យោបាយ ល្អ រករឿងនឹងសម្លាប់ចោលឱ្យទាល់តែបាន, រឿងនេះសត្វទាំងឡាយឯទៀតមានសីហៈ ខ្លាជាដើម ដែល ភ័ន្តគំនិតព្រោះឃើញថាវាមានពណ៌ខៀវល្អ មើលមិនស្គាល់ថាជាចចក បានជាលើកទុកដាក់ឱ្យធ្វើជា ស្តេចខ្លួន, បើដូច្នោះ យើងគិតដូចម្តេចឱ្យសត្វឯទៀតស្គាល់ថាជាចចក? ។ មធ្យោបាយដែលយើង ត្រូវធ្វើដូច្នោះ “ពេលល្ងាចអ្នកទាំងឡាយត្រូវចូលទៅជិតចចកទាំងអស់គ្នា ហើយបបួលគ្នាស្រែកលូឱ្យ ពេញទំហឹង កាលចចកនេះឮសម្រែកយើងហើយ មុខជានឹងស្រែកលូ-តយើងវិញ ព្រោះជាសត្វដែល មានសភាពដូចគ្នា, ព្រោះថា៖

៥៨- សេចក្តីពិត, សភាពនៃនរជនណាដូចម្តេច នរជននោះមិនអាចប្រព្រឹត្តកន្លងសភាពខ្លួនបាន ឡើយ បើលើកសុនខជាតិឱ្យធ្វើជាស្តេច វានឹងមិនអង្កៀមទ្រនាប់ជើងស្បែកឬអ្វី?

កាលបើខ្លាឮសំឡេង និងស្គាល់ថាជាចចកពិត មុខជាខ្លានឹងគប្បីខាំស៊ីស្តេចខ្លួនមិនខាន, ព្រោះថា៖

៥៩- បើសត្រូវស្គាល់ចំណុចខ្សោយយើង និងសេចក្តីក្លៀវក្លាយើងហើយ គេនឹងចូលទៅរហូត ដល់ចិត្តគំនិតយើងខាងក្នុងទៀត ហើយសម្លាប់យើងចោលបង់សៀត ដូចភ្លើងឆេះឈើស្លូតតែងឆេះរូង រហូតដល់ខ្លឹមខាងក្នុង” ។ តមកចចកចាស់ព្រមទាំងចចកទាំងឡាយ ប្រើឧបាយកលដូចបានគិតទុក ហើយសម្លាប់ចចកនីលពណ៌បានដូចសេចក្តីប្រាថ្នា ព្រោះហេតុនោះបានជាខ្ញុំ (ចាក្រពាក) ពោលថា៖ “នរជនណាលះបង់ចោលបក្សពួកខ្លួនដូច្នោះជាដើម” (លេខ៥៧) ។

ហង្សហិរណ្យគក្កី ឆ្លើយថា៖ “ពិតមែនហើយ ប៉ុន្តែក្អែកនេះមកពីប្រទេសឆ្ងាយណាស់ គួរតែឱ្យ ចូលមកជួប ហើយរក្សាទុកចាំពិនិត្យមើលទៅខាងមុខ” ។ ចាក្រពាកនិយាយតទៅទៀតថា៖ “យើងបាន បញ្ជូនចារបុរសទៅហើយ បន្ទាយការពារយើងបានធ្វើត្រៀមទុកព្រមហើយ បើដូច្នោះ យើងត្រូវឱ្យនាំ សេកចូលមកសាកសួរហើយសឹមលែងឱ្យទៅវិញ ។ ពេលនោះយើងមានសែន្យានុភាពត្រៀមទុកព្រម ហើយ យើងនឹងចាំមើលវាពីចម្ងាយ, ព្រោះថា៖

៦០- ក្រាហ្គណ៍ចាណក្សៈ ប្រើទូតដែលផ្លៀវផ្លាតមុះមុតឱ្យសម្លាប់ស្តេចចន្ទៈបាន ព្រោះហេតុ នោះបើយើងមានយោជាក្លៀវក្លាហានចោមរោមការពារម៉ត់ចត់ហើយ ទើបគួរជួបទូតដែលមកពីប្រទេស ឆ្ងាយ ។

លុះបានរៀបចំសភាសម្រាប់ទទួលភ្ញៀវសព្វគ្រប់ហើយ ហង្សហិរណ្យគក្កី ក៏បើកសេកនិងក្អែក ឱ្យចូលទៅជួប ។ កាលដើរចូលទៅសេកងើបក្បាលស្ទើរបន្តិច ទៅដល់ហើយអង្គុយលើអាសនៈដែលគេ រៀបចំទុកសម្រាប់ ទើបថ្លែងសារយ៉ាងក្លៀវក្លាថា “បពិត្រលោកហិរណ្យគក្កី ស្តេចក្លោកនាមចិត្រពណ៌ ជាអាណាធិរាជ ជាម្ចាស់នៃមយុរជាតិ មានព្រះបាទទ្រដោយផ្កាឈូករីកភ្លឺច្រុះផ្ទះច្រវាត់ដោយកែវមណី ដែលប្រដាប់ដោយមកុដនៃស្តេចសាមន្តរាជ ដែលឱនសិរសាក្រាបគោរពត្រាស់បង្គាប់មកលោកថា, “បើ ចង់មានជីវិតរស់នៅតទៅ ឬប្រាថ្នាឥស្សរិយយស ចូរប្រញាប់ចូលទៅអភិវាទ រន្ទាចំពោះបាទយើង បើ មិនដូច្នោះទេ ចូរគេចរត់ចេញទៅកាន់ទីដីទៃឱ្យឆាប់ៗទៅ!” ។ ហិរណ្យគក្កី កាលបានស្តាប់សេចក្តីថ្លែង សារនោះចប់សព្វគ្រប់ហើយ ក៏ក្រែកក្រោធច្រឡោតតបទៅវិញថា៖ “អំ! ក្នុងសភានេះ ឥតមាននរណា ម្នាក់ដែលមានចិត្តចាប់ច្របាច់កអាព្រហ័ណនេះទេឬអី?” ។ ក្អែកមេឃពណ៌ងើបឡើងស្ទុះចូលទៅនិយាយ ថា៖ “ទេវៈ! សូមត្រាស់បង្គាប់មកចុះ ខ្ញុំបាទនឹងប្រហារអាសេកព្រហ័ណនេះចោលបង់ឥឡូវនេះ” ។ ខណៈនោះចាក្រពាកសវ័ជ្ជៈ ជាប្រធានរដ្ឋមន្ត្រីឈ្មោះ និយាយសម្រុះសម្រួលហិរណ្យគក្កី និងក្អែក មេឃពណ៌ថា៖ “នែលោកម្ចាស់! ស្តាប់ខ្ញុំបាទជម្រាបសិន កុំអាលធ្វើក្រោធកុរឆេវដូច្នោះ, ព្រោះថា៖

៦១- ទីណាមិនមានចាស់ព្រឹទ្ធាចារ្យ ទីនោះមិនមែនជាសភាទេ នរជនណាមិនពោលធម៌ នរជន នោះមិនមែនជាព្រឹទ្ធាចារ្យទេ ពាក្យណាមិនមានសត្យ ពាក្យនោះមិនមែនជាធម៌ទេ ត្រង់ណាមានតែ ប្រវត្តន៍ ត្រង់នោះមិនមានពាក្យសត្យទេ ។

លក្ខណៈជនដែលប្រកបដោយធម៌ដូច្នោះ៖

៦២- ទូតសូម្បីជាអនាម្យជន និយាយពាក្យមិនគប្បីក៏មិនត្រូវសម្លាប់ដែរ ព្រោះគេជាមាត់នៃព្រះ រាជា, កណ្តាលអាវុធច្រូងច្រាងភ្លឺស្វាច ទូតមិនចរចាអ្វីក្រៅពីពាក្យបង្គាប់ ។

៦៣- នរណាហ្ន៎ជាអ្នកប្រាជ្ញ អាចសម្គាល់ខ្លួនថាថោកទាប ឬសម្គាល់សត្រូវថាខ្ពង់ខ្ពស់ ព្រោះតែ ពាក្យទូតនិយាយជាប្រមាណ? អាស្រ័យដោយហេតុដែលគេមិនត្រូវសម្លាប់ទូត ទើបត្រូវតែនិយាយទាំង អស់សព្វកាលទាំងពួង” ។

រាជហង្សហិរណ្យគក្កី និងក្អែកមេឃពណ៌ បានតម្កល់ទឹកចិត្តជាប្រក្រតី ។ សេកក្រោកឡើង ហើយសុំលាទៅវិញ ចាកពាកសវិជ្ជៈជូនដំណើរ លុះនាំទៅដល់ក្រៅហើយ ក៏សម្តែងអាការធ្វើជាសុំទោស ឱ្យរង្វាន់ខាន់ខោមានមាស និងវត្ថុឯទៀតជាដើមទើបបញ្ជូនសេកឱ្យត្រឡប់ទៅប្រទេសខ្លួនវិញ ។ សេក កាលត្រឡប់មកដល់ទៅភ្នំវិទ្យាជាប្រទេសខ្លួនវិញហើយ ក៏ចូលទៅអភិវាទស្តេចក្រោកចិត្រពណ៌ជាម្ចាស់ ខ្លួន ។ ស្តេចក្រោកចិត្រពណ៌ ឃើញសេកត្រឡប់មកដល់ហើយ ក៏និយាយប្រាស្រ័យនឹងសេកថា៖ “ម្ចាស់ សេក! ឯងបានដំណឹងអ្វីខ្លះ? ប្រទេសនោះដូចម្តេចទៅ?” ។ សេកឆ្លើយតបថា៖ “ទេវៈ! បើពោលឱ្យខ្លី ត្រូវ តែរៀបទ័ពត្រៀមធ្វើសង្គ្រាមពីឥឡូវនេះ ឯកប្តីរូបទុកជាឯកទេសមួយនៃស្ថានសួគ៌ ស្តេចប្រទេសនោះទុក ដូចជាម្ចាស់ស្ថានសួគ៌ទីពីរ គឺព្រះឥន្ទ្រជាគម្រប់ពីរ ធ្វើដូចម្តេចនឹងពណ៌នាបាន?” ។ ស្តេចក្រោកចិត្រពណ៌ លុះបានហៅមន្ត្រីធំៗ ចូលមកកាន់ទីប្រជុំហើយ ទើបប្រឹក្សាថា៖ “យើងសូមសេចក្តីយល់អស់លោកគ្រប់ គ្នា យើងត្រូវចាត់ការអ្វីខ្លះ? បើទុកជាដូចម្តេច យើងក៏ត្រូវធ្វើសង្គ្រាមពិតប្រាកដ, ព្រោះថា៖

៦៤- ក្តីមិនសន្តោសជាវិបត្តិនៃព្រាហ្មណ៍ ក្តីសន្តោសជាវិបត្តិនៃព្រះរាជា ក្តីខ្មាសអៀនជាវិបត្តិនៃ ស្រីផ្កាមាស ក្តីមិនខ្មាសអៀនជាវិបត្តិនៃកុលធីតាទាំងឡាយ” ។

កាលនោះ គ្នាតទុរទសីជាប្រធានរដ្ឋមន្ត្រីពោលឡើងថា៖ “ទេវៈ! ការធ្វើសង្គ្រាមសព្វបើដោយ ការឃើសចិត្តជាប្រក្រតី មិនមែនជាវិធីទេ, (១) ព្រោះថា៖

៦៥- កាលណាមិត្តអាមាត្យជាពួកអ្នកមានចិត្តស្រឡាញ់ មានភក្តីមាំហើយទំនាស់ចំពោះសត្រូវ កាលនោះគប្បីធ្វើសង្គ្រាម ។

៦៦- ត្រូវបានផែនដី បានសម្ព័ន្ធមិត្ត បានមាស នេះជាផល ៣ ប្រការដែលគេត្រូវធ្វើសង្គ្រាម កាលណាបើគេប្រាកដជាបានផល ៣ ប្រការនេះហើយ កាលនោះគេត្រូវធ្វើសង្គ្រាម” ។

ស្តេចក្រោកចិត្រពណ៌ថ្លែងបង្គាប់ថា “ចូរឱ្យមន្ត្រីដើរត្រួតត្រាសែន្យានុភាពទ័ពមើល ត្រូវមើល គ្រឿងវុធយុទ្ធភណ្ឌ និងស្បៀងអាហារឱ្យដឹងសព្វគ្រប់ រួចហើយត្រូវហៅហោរាមកឱ្យគន់គូរមើល

^១ សេចក្តីប្រែលោកឡង់ស៊ីរូថា កាលណាគេមិនសប្បាយចិត្ត គេមិនត្រូវបង្ខំធ្វើសង្គ្រាមទេ ។ សេចក្តីប្រែលោកនាគប្រទីបថា ការធ្វើសង្គ្រាមដោយអធម៌ មិនមែនជាវិធីត្រឹមត្រូវទេ ។ ច្បាប់ដើមថា វសនិតយា វគ្រហោ ន វិធី ។ សេចក្តីពន្យល់ថា សព្វ បើជម្លោះអាមាត្យ, បោរជន, អ្នកជនបទ, មិត្ត, កុមារជាដើម ។

២២

ឬក្សពារសុភមង្គល ដែលត្រូវយាត្រាទ័ព” ។ ភ្នាក់ងារទូរទស្សន៍និយាយរំលឹកថា៖ “ទេវៈ! ការយាត្រាទ័ពចេញ ទៅដោយរូសរាន់ដូច្នោះ មិនគួរគប្បីទេ, ព្រោះថា៖

៦៧- មនុស្សល្ងង់ណា មិនបានពិចារណាសែន្យានុភាពព័រី ហើយចូលទៅប្រយុទ្ធ ដោយរូសរាន់ មនុស្សល្ងង់នោះ, នឹងបានឱបមុខដាវ នេះជាសច្ចៈឥតសង្ស័យឡើយ” ។

ស្តេចក្រោកចិត្តពណ៌ពោលទ្រគោះបោកបោះបន្ទោសភ្នាក់ងារថា៖ “នែមត្រី! ឯងកុំមកបង្អាក់ធ្វើឱ្យ យើងថយក្តីក្លាហានដូច្នោះ ចូរឯងនិយាយប្រាប់មក តើនរណាអាចចូលទៅកាន់ប្រទេសសត្រូវ ហើយ យកជ័យជម្នះបាន?” ភ្នាក់ងារទូរទស្សន៍ឆ្លើយតបថា៖ “ទេវៈ! ខ្ញុំបាទនឹងជម្រាបឱ្យប្រាប់បាន តែនឹងឱ្យបាន ផលល្អ លុះត្រាតែទទួលប្រតិបត្តិតាម, លោកពោលទុកដូច្នោះថា៖

៦៨- មានប្រយោជន៍អ្វីដោយការណែនាំព្រះរាជា ឱ្យធ្វើតាមសាស្ត្របើទ្រង់មិនព្រមប្រតិបត្តិ តាម! សេចក្តីពិត, មិនមែនគ្រាន់តែចេះដឹងថ្នាំ ហើយបំបាត់ជំងឺបានទេ ។

ខ្ញុំបាទមិនប្រព្រឹត្តកន្លងព្រះរាជបង្គាប់ទេ តែខ្ញុំបាទសូមជម្រាបតាមកិច្ចការដែលខ្ញុំបាទបាន ចេះដឹងមក សូមលោកម្ចាស់ស្តាប់ដូចតទៅនេះ៖

៦៩- បពិត្រព្រះរាជា បណ្តាទីទាំងឡាយមានស្ទឹង ភ្នំ ព្រៃ បន្ទាយជាដើម ទីណាមានភ័យ សេនីយ ត្រូវលើកព្យុហៈកងពលយាត្រាទ័ពទៅក្នុងទីនោះ ។

៧០- សេនាបតី ព្រមដោយមេកងពលដែលភ្ញៀវក្លាហាន ត្រូវដើរទៅមុខទ័ព, ត្រូវដាក់ស្រី ម្ចាស់ ផែនដី ឃ្នាំង និងពលដែលមានកម្លាំងខ្សោយនៅកណ្តាលទ័ព ។

៧១- ត្រូវដាក់កងទ័ពសេះនៅស្ថាបទ័ពទាំងសងខាង, នៅសងខាងទ័ពសេះត្រូវដាក់ពលរថ នៅ សងខាងពលរថ ត្រូវដាក់ពលដំរី នៅសងខាងពលដំរី ត្រូវដាក់ពលថ្មើរជើង ។

៧២- សេនាបតី ត្រូវដើរខាងក្រោយកងទ័ព ដើម្បីកម្លាកម្លាំងទឹកចិត្តកងពលដែលអន់ថយឱ្យ ក្លាហាន ព្រះរាជាចោមរោមដោយរដ្ឋមន្ត្រីជាទីប្រឹក្សា និងវិរយោធា ទ្រង់ជាអគ្គបញ្ជាការកងទ័ព ។

៧៣- ត្រូវយាត្រាទ័ពលុកចូលទៅ ក្នុងទីមិនរាបស្មើ និងភ្នំក្រំថ្ម ដោយកងទ័ពដំរី ក្នុងទីវាលដោយ កងទ័ពសេះ ក្នុងទីទឹកដោយកងទ័ពជើងទឹក ក្នុងទីទាំងពួងដោយកងទ័ពថ្មើរជើង ។

៧៤- ក្នុងរដូវភ្លៀង លោកសម្តែងទុកថា ត្រូវធ្វើដំណើរដោយកងទ័ពដំរី រដូវក្រៅពីនោះ ត្រូវប្រើ កងទ័ពសេះ ឯកងពលថ្មើរជើង ប្រើបានគ្រប់ពេលទាំងពួង ។

៧៥- គប្បីប្រយ័ត្នរក្សាព្រះរាជាទុកក្នុងភ្នំ ឬតាមផ្លូវដែលគេទៅបានដោយលំបាក សូម្បីព្រះអង្គ មានយោធាហៅហានចោមរោមរក្សាល្អហើយក្តី ទ្រង់ក៏ត្រូវចូលកាន់យោគនិទ្រាបន្តិចៗងាយនឹងតើន ។

២៣

៧៦- ទ្រង់គប្បីបំផ្លិចបំផ្លាញសត្រូវ សម្លាប់សត្រូវញាំញីសត្រូវឱ្យខ្សោយ ដោយការបំផ្លាញកុំឱ្យ មានបន្ទាយ មានភូមិ មានគ្រឿងចម្រូង កាលចូលទៅដល់ក្នុងបរទេសហើយ ត្រូវបញ្ជូនអ្នកផ្ញើរព្រៃជា មុន ។

៧៧- ព្រះរាជាប្រថាប់នៅទីណា ត្រូវឃ្នាំងនៅទីនោះ, មិនមានឃ្នាំង ឥតមានរាជ្យ ព្រះរាជាទ្រង់ ត្រូវប្រកបដោយព្រះទ័យទូលាយ ទ្រង់ត្រូវប្រទានរង្វាន់ដល់យោធាណាភ្ញៀវក្លាហាន តែសេចក្តីពិត យោធាណាមួយដែលមិនច្បាំង ដើម្បីព្រះរាជា? ។

៧៨- បពិត្រព្រះរាជា! មនុស្សមិនមែនជាទាសនៃមនុស្សទេ មនុស្សជាទាសនៃទ្រព្យ ការបានទៅ ជាបុគ្គលខ្ពង់ខ្ពស់ ឬការធ្លាក់ខ្លួនជាបុគ្គលថោកទាប ស្រេចហើយតែមានទ្រព្យ ឬក្រីក្រប៉ុណ្ណោះ ។

៧៩- ត្រូវចូលទៅប្រយុទ្ធកុំឱ្យបែកទ័ព ហើយប្រយ័ត្នមើលគ្នាភ្នាក់ងទ័ពណាទន់ខ្សោយកម្លាំង ត្រូវប្រមូលមកទុកកណ្តាលក្បួនទ័ព ។

៨០- ព្រះមហិបាល ត្រូវកងពលធ្វើរដើងទៅនៅមុខកងទ័ព កាលបើបង្ក្រាបសត្រូវបានហើយ ព្រះអង្គត្រូវប្រថាប់នៅកម្រាបអរិរាជសត្រូវឱ្យរាបទាប ។

៨១- ទ្រង់គប្បីចូលទៅប្រយុទ្ធក្នុងទីវាល ដោយកងរថ និងកងសេះ ក្នុងទីទឹកដោយកងទូក និង ដំរី ក្នុងទីព្រៃ និងព្រៃព្យាតស្បាត ដោយកងធ្នូ, ក្នុងទីគោកដោយដាវខែល និងអាវុធផ្សេងៗ ។

៨២- ទ្រង់ត្រូវបំផ្លិចបំផ្លាញរឿយៗនូវទីវាលស្មៅ ស្រូវ អង្ករ សត្រូវ ហើយបង្កត់កុំឱ្យមានទឹក មានឱស ត្រូវទម្លាយទំនប់ទឹក កំពែង និងគូ ។

៨៣- បណ្តាកងទ័ពទាំងអស់ កងទ័ពដំរីជាកងទ័ពជាន់ឯកសម្រាប់ព្រះមហិបតី មិនមានកងទ័ព អ្វីប្រសើរជាងឡើយ ព្រោះដំរីសូម្បីតែអវៈយវៈវាប៉ុណ្ណោះ ក៏ទុកថាជាអាវុធ ៨ ប្រការបានស្រេចហើយ ។

៨៤- សេះជាកម្លាំងនៃកងទ័ព គេទុកថាជាកំពែងដើរបានព្រោះហេតុនេះ បើព្រះរាជាអង្គណា ប្រកបដោយកងទ័ពសេះច្រើនក្រៃលែងជាងសត្រូវហើយ ក៏ឈ្នះថាមានជ័យក្នុងយុទ្ធសង្គ្រាមផ្លូវ គោក ។

៨៥- ទាហានណា ឡើងសេះចូលប្រយុទ្ធ សូម្បីទេវតាក៏លំបាកនឹងយកឈ្នះទាហាននោះបាន ពួកពែរី បើទុកជានៅឆ្ងាយ ក៏ទុកដូចជាធ្លាក់មកនៅក្នុងកណ្តាប់ដៃស្រេចហើយ ។

៨៦- ក្នុងប្រថមកិច្ចនៃយុទ្ធសង្គ្រាម ការអភិបាលរក្សាពលនិករទុកឱ្យគ្រប់សព្វ គេទុកជាគោលដី សំខាន់ ព្រោះការកម្រាបផ្លូវក្នុងទិសទាំងពួងជានាទីនៃកងពល ។

៨៧- លោកពោលថា៖ កងទ័ពដែលប្រសើរនោះគឺកងទ័ពដែលមាននិស្ស័យភ្ញៀវក្លាពីកំណើត

២៤

ប៊ុនប្រសប់ក្នុងការកាន់អាវុធ មានភក្តី ធន់ទ្រាំក្នុងការខ្សោយកម្លាំង ហើយមានវីរក្សត្រិយ៍ (ទាហានវីរ) ជាប្រមុខដោយច្រើនផង ។

៨៨- បពិត្រព្រះរាជា! មនុស្សក្នុងលោក ចូលទៅច្បាំងដោយក្លាហាន ព្រោះចង់បានកិត្តិយសពី ម្ចាស់ខ្លួន មិនមែនដោយចង់បានរង្វាន់គឺទ្រព្យទេ ។

៨៩- កងទ័ពមានចំនួនតិច តែសុទ្ធសឹងវិញ្ញូជនទើបប្រសើរ កងទ័ពមានចំនួនច្រើន តែសុទ្ធតែ យោធាអស់ជម្រើសមិនល្អទេ ព្រោះយោធាអស់ជម្រើសបណ្តោយឱ្យចាញ់ងាយ ហើយនាំឱ្យទាហាន វិញ្ញូជនយកជ័យថែមទៀតផង ។

៩០- ការមិនជ្រះថ្លា ១, ការបាក់មុខញយៗ ១, ការមិនឱ្យចំណែកដល់មនុស្សម្នាក់ៗដែលត្រូវ បាន ១, ការពន្លឺតពេលវេលាចែក ១, ការមិនធ្វើតប ១, ទាំងអស់នេះជាហេតុនាំឱ្យព្រងើយកន្តើយពីគ្នា ។

៩១- ព្រះរាជាប្រាថ្នាជ័យ គប្បីវាយសត្រូវ ដោយមិនធ្វើឱ្យកងទ័ពព្រះអង្គឱ្យលំបាកក្តៅក្រហាយ កងទ័ពដែលរួយស្រពន់ដោយដើរផ្លូវឆ្ងាយ សត្រូវយកជ័យបានដោយងាយ ។

៩២- ត្រូវព្យាយាមបំបែកសត្រូវឱ្យបែកបាក់គ្នា វិធីបំបែកនេះមិនមានអ្វីដទៃក្រៅពីញុះញង់ព្រះ រាជទាហានក្នុងរាជ្យសត្រូវទេ ព្រោះហេតុនោះ ត្រូវព្យាយាមតាំងរាជទាយាទរបស់ប្រទេសសត្រូវឱ្យ ទាល់តែបាន ។

៩៣- ការចងស្ពានមេត្រី នឹងស្តេចយុវរាជ (១) ឬនាយករដ្ឋមន្ត្រីរបស់ប្រទេសសត្រូវបានហើយ គប្បីបំបែកសាមគ្គីខាងក្នុងពួកសត្រូវដែលមានចិត្តមឹងម៉ាត់ ។

៩៤- លុះដើរខ្សោយបំបែកក្នុងសង្គ្រាមយ៉ាងនេះបានហើយ គប្បីសម្លាប់មិត្តដ៏ហោហាននៃសត្រូវ នោះចោលចេញ ពុំនោះចាប់ចងពួកមុខមន្ត្រី ឬកូនចៅបរិវារឃុំឃាំងទុក ធ្វើដូចជាការបំបែកកូនគោ ហើយចាប់មេគោ (២) ដូច្នោះ ។

៩៥- ព្រះរាជាគប្បីធ្វើឱ្យប្រទេសព្រះអង្គមានពលរដ្ឋច្រើនបរិបូណ៌ ដោយការការយកប្រជាជន ពីបរទេស ឬពុំនោះទំនុកបម្រុងប្រជាជនដោយការឱ្យទាន និងរាប់អាន, មួយទៀត ប្រទេសដែលមាន ប្រជាជនច្រើនមកពីប្រទេសនោះអាចកូនទ្រព្យសម្បត្តិជាមហាសេដ្ឋីបាន” ។

ស្តេចក្រោកចិត្រពណ៌ និយាយពាក្យទ្រគោះឱ្យគ្នាតទុរទសីថា៖ “ឯងនិយាយបូរបានច្រើនពេក

^១ មកុដរាជកុមារ។ ២ ត្រង់នេះអាចមានសេចក្តីមួយទៀតថា ពុំនោះចូលដៃនឹងមន្ត្រីរាជបរិវារ កូនចៅសត្រូវដោយឱ្យទ្រព្យ ដូចជាបង្ហាញស្មៅបញ្ឆោតគោ ។

២៥

ដូច្នេះតើមានប្រយោជន៍អ្វី?” ព្រោះថា៖

៩៦- សេចក្តីចម្រើនរបស់ខ្លួន និងសេចក្តីសាបសូន្យរបស់សត្រូវ ទាំងពីរប្រការនេះជាដួង
ប្រសាសនោបាយ កាលបើប្រកាន់តាមមតិនេះបានហើយ ការពោលអួតសម្តីថ្មីមាត់របស់ខ្លួន ទើប
បណ្ឌិតសរសើរ” ។

គ្មានទុរទសីញញឹមបណ្តើរឆ្លើយតបបណ្តើរថា៖ “ពាក្យនេះវិសេសពិតមែនហើយ, តែលោក
ពោលថា៖

៩៧- ពួកមួយធ្វើតាមចិត្ត ពួកមួយទៀតធ្វើទៅតាមសាស្ត្រពន្លឺ និងងងឹត ទាំងពីរប្រការនេះ មាន
លក្ខណៈស្មើគ្នាបានឬទេ?” ។

កាលនោះ ស្តេចក្រោកចិត្រពណ៌ លុះបានស្តាប់ហើយឃើញថាទាស់ចិត្តខ្លួន ក៏ក្រោកឡើងត្រាស់
បង្គាប់ឱ្យបរទ័ពយាត្រាចេញទៅតាមហោរកំណត់នក្ខត្តបុក្សឱ្យ” ។

ឯចារបុរសរាជហង្សហិរណ្យគក្កី កាលបានដឹងកិច្ចការសត្រូវសព្វគ្រប់ហើយ ក៏ត្រឡប់យក
ដំណឹងទៅប្រាប់ម្ចាស់ខ្លួនវិញថា៖ “បពិត្រលោកម្ចាស់! ស្តេចក្រោកចិត្រពណ៌ លើកក្បួនព្យុហៈ យាត្រា
ទ័ពចរចេញទៅបោះបន្ទាយនៅជើងមលយបពិតហើយ សូមលោកម្ចាស់មានបញ្ជាឱ្យលើកទ័ពទៅ
បំផ្លាញបន្ទាយនោះឱ្យឆាប់ៗទៅ ។ ពេលនេះ, គ្មានទុរទសីធ្វើជាប្រធានរដ្ឋមន្ត្រី តាមដែលខ្ញុំបាទបានដឹង
មកថា សត្រូវបានបញ្ជូនចារបុរសគេឱ្យមកធ្វើការសម្ងាត់នៅខាងបន្ទាយយើងហើយ ។ ខណៈនោះ
ចាក្រពាកសវ័ជ្ជៈ និយាយរំលឹករាជហង្សហិរណ្យគក្កីថា៖ “លោកម្ចាស់! ចារបុរសគេនោះ គឺក្អែកមេឃពណ៌
នេះឯង” ។ ស្តេចហង្សហិរណ្យគក្កីគំហកថា៖ “មិនមែនទេ! មិនមែនទេ! បើវាជាចារបុរសមែន ហេតុអ្វី
ក៏វាប្រាសស្ទុះទៅបម្រុងក្រញិតសេកសម្លាប់ចោលបង? មួយទៀត, ការប្រកាសសង្គ្រាមនេះ ទើបនឹង
កើតឡើងពីកាលសេកវាមកទេតើ! ឯក្អែកមេឃពណ៌វាមកនៅទីនេះយូរយារណាស់ហើយ ។ ចាក្រពាក
សវ័ជ្ជៈ ឆ្លើយកាត់ដោយម៉ឹងម៉ាត់ថា៖ “បពិត្រលោកម្ចាស់! ត្រូវតែយើងកុំទុកចិត្តអ្នកបរទេសអាគន្ធក្នុង” ។
រាជហង្សហិរណ្យគក្កី និយាយទទឹងទាស់ថា៖ “ច្បងកាល អាគន្ធក្នុងអ្នកបរទេស គេធ្វើប្រយោជន៍ឱ្យយើង
ដែរ, ឯងស្តាប់មើល លោកពោលថា៖

៩៨- ជនដទៃ តែជាអ្នកធ្វើប្រយោជន៍ឱ្យយើង ទុកជាដៅពង្ស ឯដៅពង្សពិត តែជាអ្នកមិនធ្វើ
ប្រយោជន៍ឱ្យយើង ក៏ទុកជាអ្នកដទៃ រោគកើតក្នុងរាងកាយយើងពិតៗ រកប្រយោជន៍គ្មាន ថ្នាំកើតនៅ
ក្នុងព្រៃធ្វើប្រយោជន៍ឱ្យយើង ។

៩៩- សេវកាមាត្យព្រះបាទសូទ្រកៈម្នាក់ឈ្មោះវិវរវៈ ទើបនឹងមកធ្វើខ្ញុំរាជការថ្មី ក៏អាចថ្វាយកូន

ខ្លួនឯងជាអាជ្ញាធរ ។

ចាក្រកកសួររឿងនោះថា៖ “តើរឿងនោះដូចម្តេច?” ។ រាជហង្សហិរណ្យគក្ក៍រៀបរាប់រឿងនោះ
ថា៖

កថាទី៩

រឿងស្តេចសូទ្រកៈ និងអាមាត្យវិររៈ

កាលពីមុននោះ យើងទៅអាស្រ័យនៅហែលលេងក្នុងស្រះមួយ នៃព្រះបាទសូទ្រកៈ ដោយមាន
ចិត្តប្រតិព័ទ្ធចំពោះនាងហង្សឈ្មោះ **កប្បិរមញ្ជរី** ជាកូនហង្សឈ្មោះ **កប្បិរកេលី** ។ ថ្ងៃមួយ, មានទាហាន
ម្នាក់ឈ្មោះ **វិររៈ** ជាបុត្រស្តេចនឹងគេដែរ គេទើបមកពីបរទេស ចង់ចូលទៅក្រាបបង្គំគាល់ព្រះបាទ
សូទ្រកៈ ។ **វិររៈ** ទៅជួបនឹងទ្វារបាលសុំចូលទៅក្រាបបង្គំគាល់ព្រះរាជា និយាយប្រាប់ទ្វារបាលថា “ខ្ញុំ
បាទជាទាហានជាអ្នកចម្បាំង ខ្ញុំមានបំណងចង់ធ្វើជាខ្ញុំរាជការថ្វាយព្រះរាជា សូមលោកមេត្តានាំខ្ញុំចូល
ទៅក្រាបបង្គំគាល់ព្រះអង្គ ។ ទ្វារបាលនាំ **វិររៈ** ចូលទៅគាល់ **វិររៈ** ក្រាបបង្គំប្រណម្យហត្ថហើយ
ក្រាបទូលថា៖ “ទេវៈ! សូមទ្រង់មេត្តាប្រោស បើព្រះករុណាយល់ឃើញមានប្រយោជន៍ សូមមេត្តា
ប្រោសទទួលទូលព្រះបង្គំជាខ្ញុំធ្វើជាសេវកាមាត្យ ហើយសូមទ្រង់ព្រះមេត្តាប្រទានរង្វាន់លាងជីវិត” ។
ព្រះបាទសូទ្រកៈត្រាស់សួរថា៖ “ឯងចង់បានរង្វាន់ជាប្រាក់ប៉ុន្មាន?” ។ **វិររៈ** ទូលស្ទងតបទៅវិញថា៖
“ក្នុងមួយថ្ងៃចំនួន ៥០០សុវណៈ” ។ ព្រះបាទសូទ្រកៈ ត្រាស់សួរថា៖ “ឯងបានអ្វីជាគ្រឿងការពារ?” ។
វិររៈ ក្រាបទូលថា៖ “សូមព្រះមេត្តាប្រោស ទូលព្រះបង្គំជាខ្ញុំមានដៃពីរ និងដាវមួយជាគម្រប់បី” ។ ព្រះ
បាទសូទ្រកៈលុះទ្រង់ព្រះសណ្តាប់ហើយ ទ្រង់ត្រាស់ដោយចម្លែកព្រះទ័យថា៖ “ទេ! ទេ! មិនកើតទេ” ។
វិររៈ ទទួលព្រះរាជឱង្ការហើយ អៀនអន់ចិត្តក្រាបបង្គំលាត្រឡប់ទៅវិញ ។ កាលនោះ, អាមាត្យជាទី
ប្រឹក្សាព្រះអង្គទូលស្នើថា៖ “ទេវៈ! សូមទ្រង់ព្រះមេត្តាប្រោសប្រទានល្បួងមើលបាន ៤ ថ្ងៃសិន ដើម្បី
ពិនិត្យមើលលក្ខណៈ និស្ស័យវាឱ្យឃើញច្បាស់ថា វាមានគុណសម្បត្តិសមទទួលរង្វាន់ថ្លៃល្អប៉ុណ្ណោះ
ឬមិនសមទទួលទេ ។ ខណៈនោះព្រះបាទសូទ្រកៈទ្រង់ត្រាស់ហៅ**វិររៈ**មកវិញ តាមពាក្យស្នើណែនាំ
អាមាត្យទីប្រឹក្សាព្រះអង្គ ហើយទ្រង់ប្រោសប្រទានម្លូ (^១) និងថ្លៃល្អ ៥០០ សុវណៈតាមកំណត់ ។

^១ ហិគោបទេសសេចក្តីជាភាសាបារាំងនៃលោកឡង់ស៊ីរ៉ូ និងជាភាសាសៀមនៃលោកនាគប្រទីបមានគាថាដូច្នោះ ម្លូ មានរស
ហើរ ល្វឹង ក្តៅ ផ្អែម កាត់មាត់ប្រហើរ រម្ងាត់ក្លិនខ្យល់អាក្រក់ ការស្តេស រម្ងាត់សត្វល្អិត កម្ទាត់ក្លិនស្អុយ ប្រដាប់មាត់ឱ្យល្អ
ជម្រះមន្ទិលមាត់ និងធ្វើកាមរាគឱ្យកើត សំឡាញ់អើយ នេះសព្វគុណម្លូ ១៣ ប្រការ សូម្បីក្នុងស្ថានសួគ៌ក៏រកបានដោយក្រ ។

២៧

តាំងពីកាលនោះ ទ្រង់តែងសង្កេតមើលការចាយវាយនៃវិវររនោះរឿយៗ ទ្រង់បានជ្រាបថា៖ **វិវររ** បែងចែកផ្ទៃឈ្នួលខ្លះ សម្រាប់ធ្វើពលិការថ្វាយទេវតា និងបូជាព្រាហ្មណ៍ ខ្លះសម្រាប់ជួយដល់អ្នកដែល មានក្តីទុក្ខលំបាក នៅសល់ខ្លះសម្រាប់ការចិញ្ចឹមជីវិត និងការកម្សាន្តរបស់ខ្លួន ។ **វិវររ**ប្រតិបត្តិទីខ្លួន យ៉ាងនេះជានិច្ចនិរន្តរ៍ ចូលទៅរក្សាទ្វារព្រះរាជវាំង កាន់ដាវជាប់នៅដៃឥតធ្វេសប្រហែស កាលណា បើព្រះរាជាមានព្រះរាជឱង្ការអនុញ្ញាត កាលនោះទើបហ៊ានត្រឡប់ទៅកាន់ទីលំនៅខ្លួនវិញ ។

យប់មួយ, ពេលពាក់កណ្តាលអធ្រាត្រថ្ងៃ ១៤ រោចឯងធីតសូន្យឈឹង ព្រះរាជាទ្រង់ព្រះសណ្តាប់ សំឡេងយំលលូងក្រឡូចគួរឱ្យអាណិតទើបទ្រង់មានព្រះតម្រាស់ត្រាស់សួរថា៖ “អ្នកណានៅចាំទ្វារ នេះ?” ។ **វិវររ** បានឮព្រះតម្រាស់ត្រាស់សួរហើយ ក្រាបបង្គំទូលតបភ្លាមថា៖ “ទេវៈ! សូមទ្រង់ព្រះ មេត្តាប្រោស ទូលព្រះបង្គំខ្ញុំ**វិវររ**” ។ ព្រះបាទ**សូទ្រក**ត្រាស់បង្គាប់ថា៖ “ឯងទៅមើល! អ្នកណាយំអ្វី ហ្នឹង?” ។ **វិវររ**ទទួលព្រះរាជឱង្ការថា៖ “ទេវៈ! សូមតេជះតម្កល់លើត្បូង!” ។ ហើយចេញទៅភ្លាម ។ ព្រះរាជាកាលត្រាស់បង្គាប់ឱ្យ**វិវររ**ចេញទៅហើយ ទ្រង់មានព្រះបរិវតក្តថា៖ “យីអាត្មាអញ ប្រើ**វិវររ** នេះជាអាជ្ញាបុត្រផងឱ្យចេញទៅតែម្នាក់ឯងទាំងឯងធីតសូន្យសុងស្ទើរតែចាក់ភ្នែកមិនយល់ បើដូច្នោះគួរតែ អាត្មាអញចេញទៅដើម្បីឱ្យដឹងសេចក្តីនោះ ដោយខ្លួនឯងផង” ទ្រង់ព្រះចិន្តាហើយ ព្រះហស្តចាប់ព្រះខ័ន ស្តេចចេញពីរាជនិវេសន៍ទៅខាងក្រៅតម្រង់ទៅកន្លែងដែលឮសូរយំនោះ ។ **វិវររ** ចេញទៅមុនទៅឃើញ ស្រីម្នាក់មានរូបឆោមល្អកំពុងពេញវ័យ ប្រដាប់តុបតែងខ្លួនដោយគ្រឿងអលង្ការដ៏វិចិត្រ កំពុងតែយំ សោយសោកខ្លឹកខ្លួល ក៏សួរទៅថា៖ “ម្ចាស់នាង! នាងជាស្រីអ្វី? ហេតុដូចម្តេចក៏នាងយំសោយសោក ដូច្នោះ?” ស្រីនោះ ឆ្លើយតបមកវិញថា៖ “ខ្ញុំនេះជាអាជ្ញាបុត្រ ជាទេវីប្រចាំសេចក្តីចម្រើនព្រះបាទ**សូទ្រក** អង្គនេះ ខ្ញុំបានអាស្រ័យនៅក្រោមម្លប់ព្រះឆាយានៃព្រះពាហុព្រះអង្គ សុខសប្បាយមកយូរហើយ តែនៅបី ថ្ងៃទៀត តពីថ្ងៃនេះទៅព្រះរាជាទ្រង់នឹងដល់នូវបញ្ហាភាពក្ស័យព្រះជន្មហើយ ខ្ញុំជាមនុស្សឥតទីពឹងនៅ តទៅទៀតមិនបាន ព្រោះហេតុនេះហើយបានជាខ្ញុំទ្រព្យយំ” ។ **វិវររ** សួរតទៅទៀតថា៖ “បពិត្រព្រះនាង លក្ស័យ! ធ្វើដូចម្តេចទើបព្រះនាង**ភគវតី**អាចនៅតទៅទៀតបាន?” ។ នាងអាជ្ញាបុត្រតបថា៖ “ថាបើអ្នក អាចសម្លាប់ **សក្តិធរ**ជាកូនអ្នកដ៏ប្រកដោយមហាបុរិសលក្ខណៈ ៣២ ប្រការនេះចេញ ដោយដៃខ្លួនឯង បូជាជាពលិកម្មដល់ព្រះសរីមង្គលា ^(១) ព្រះរាជាម្ចាស់ផែនដីស្តេចក៏នឹងមានព្រះជន្មនៅបានដល់រយវស្សា ឯខ្លួនខ្ញុំនឹងបានអាស្រ័យនៅជាសុខតទៅផង” និយាយដូច្នោះហើយ ព្រះនាងអាជ្ញាបុត្រ អន្តរធានបាត់ទៅ

^១ ព្រះនាងទុតិ សក្តិព្រះឥសូរ ។

២៨

ក្នុងកាលនោះឯង ។ លំដាប់នោះ **វិវរ** លុះបានស្តាប់ពាក្យព្រះនាងរាជលក្ស្មីសព្វគ្រប់ហើយ មានចិត្ត ត្រេកអរណាស់ ត្រឡប់ទៅផ្ទះខ្លួនវិញទៅដល់ដាស់កូនប្រពន្ធដែលកំពុងដេកលក់ស្និទ្ធ ឲ្យក្រោកឡើង អង្គុយ ហើយនិយាយរៀបរាប់រឿងរ៉ាវ ដែលព្រះនាងរាជលក្ស្មីប្រាប់ ឲ្យស្តាប់សព្វអាទិសេចក្តី ។ **សក្តិធរ** ជាកូនបានស្តាប់សេចក្តីរហូតដល់ចប់ ក៏មានចិត្តរីករាយ និយាយដោយទឹកមុខស្រស់ញញឹមថា៖ “លោក ឪពុក! ហេតុអ្វីលោកឪពុកពន្យារពេលឲ្យយឺតយូរដល់ម៉្លេះ! ព្រោះអំពើប្រសើរបែបនេះ មិនត្រូវគិតពេល ណាៗទេ ការលះបង់អត្តភាពខ្លួនទៅក្នុងកិច្ចស្នងព្រះករុណាទិគុណ នេះជាអំពើដ៏ប្រសើរក្រៃលែង, ព្រោះ ថា៖

១០០- អ្នកប្រាជ្ញគប្បីលះបង់នូវទ្រព្យផង នូវជីវិតផង ដើម្បីជាប្រយោជន៍ដល់ជនដទៃ ថាបើ សេចក្តីស្តាប់ជាធម៌ទៀង គួរលះបង់អត្តភាពខ្លួនទើបប្រសើរ” ។

មាតា**សក្តិធរ** និយាយបណ្តោយដោយសប្បាយចិត្តថា៖ “ស្វាមី! បើមិនគិតធ្វើការនេះជាប្រយោជន៍ ដល់ព្រះរាជាជាម្ចាស់យើងទេ តើត្រូវធ្វើអ្វីដទៃពីនេះវិញ ដើម្បីតបស្នងព្រះករុណាទិគុណឲ្យសមតាម ដំណើរដែលទ្រង់បានប្រទាន ព្រះរាជទ្រព្យនិងវត្ថុខ្ពង់ខ្ពស់នោះ? ។ ជនទាំង ៣ នាក់ប្រឹក្សាព្រមព្រៀងគ្នា ដោយក្តីរីករាយស្មោះចំពោះដូច្នោះហើយ ក៏បបួលគ្នាទាំង ៣ នាក់ដើរទៅកាន់ទេវស្ថាន ព្រះនាង**សរិមង្គលា** ទៅដល់ហើយ **វិវរ**ដាក់ខ្លួនចុះ លើកទសករប្រណម្យដោយគោរពទើបពោលថា៖ “បពិត្រព្រះនាងទេវី! សូមព្រះនាងមេត្តាប្រោស សូមព្រះមហារាជ ព្រះបាទ**សុទ្រក**៖ជាម្ចាស់យើងទ្រង់មានជ័យជម្នះឈ្នះអស់ មារសត្រូវ សូមព្រះនាងទទួលទេវពលីនេះ” ពោលហើយក៏កាត់**សក្តិធរ**ជាកូនមួយរំពេចនោះជាគ្រឿង ពលី ។ ក្រោយពីហេតុនេះ **វិវរ**រំពឹងគិតថា “អាត្មាអញបានធ្វើអំពើដ៏ប្រសើរ តបស្នងព្រះករុណា ទិគុណព្រះមហាក្សត្រិយ៍ធ្ងន់ល្មមដល់រង្វាន់រាល់ខែ ដែលទ្រង់ប្រទានឲ្យអាត្មាអញរស់នៅក៏ជាភារៈធ្ងន់ ឥតអំពើ” គិតហើយគិតទៀតឃើញថា នឹងរស់តទៅទៀតមិនសម ក៏កាត់កខ្លួនស្តាប់ទៀត ។ ឯភរិយា ក៏ មានសេចក្តីសោកស្តាយ ក្នុងរឿងស្វាមី និងកូនមិនតិច ទើបសម្លាប់ខ្លួនទៅតាមស្វាមីនិងកូននោះថែម ទៀត ។ ព្រះបាទ**សុទ្រក**៖ ទ្រង់ប្រថាប់នៅក្បែរទីស្ថាននោះដែរ ទ្រង់បានព្រះសណ្តាប់ ទ្រង់បានទតព្រះ នេត្រប្រព្រឹត្តិហេតុតាំងពីដើមដល់ចុងរហូតតក់ស្លុតរន្ធត់ព្រះទ័យ ទ្រង់រំពឹងគិតថា៖

១០១- មនុស្សអន់បែបដូចអាត្មាអញនេះ តែងកើតមានហើយស្តាប់បាត់ទៅវិញ, តែក្នុងលោក នេះ មនុស្សបែប**វិវរ**នេះមិនសូវដែលមាន ហើយមិនសូវនឹងកើតមានទេ ។ បើដូច្នោះ អ្នកអស់នេះស្តាប់ ចោលអាត្មាអញអស់ទៅហើយ សូម្បីមានរាជសម្បត្តិក៏មានប្រយោជន៍អ្វី? ទ្រង់រំពឹងហើយឃើញថានឹង រស់តទៅមិនកើត ទ្រង់ក៏ចាប់ព្រះសែងថ្នាមកបម្រុងនឹងកាត់ព្រះសិរសាព្រះអង្គ ។ លំដាប់នោះ, ព្រះនាង

សវីមង្គលភក្រី ក៏ផ្អែមខ្លួនឱ្យឃើញប្រាកដដោយករុណាដ៏ខ្លាំង ចាប់ព្រះករព្រះបាទ**សូទ្រកៈ**ជាប់ហើយ ត្រាស់ថា៖ “កូនអើយ! យើងមានសេចក្តីពេញចិត្តហើយ ណ្ហើយកុំសម្លាប់ខ្លួនឯង សព្វបើសេនាមាតុខ្លួន ប៉ុណ្ណោះ រាជសម្បត្តិអ្នកនឹងស្ថិតស្ថេររហូតមួយជីវិតអ្នក មិនវិនាសអន្តរាយទេ” ។ ព្រះបាទ**សូទ្រកៈ**ដាក់ ព្រះអង្គចុះក្រាបប្រណម្យដោយអស្ចារ្យបាត ហើយទូលថា៖ “បពិត្រព្រះនាងទេវី! ប្រយោជន៍អ្វីដោយ រាជសម្បត្តិនេះ? កាលបើខ្ញុំព្រះអង្គមានជីវិតរស់នៅ តើមានប្រយោជន៍ដូចម្តេចខ្លះ? បើខ្ញុំព្រះអង្គសមគួរ នឹងបានទទួលមេត្តា សូមឱ្យ**វិវរៈ**រាជបុត្រជាសេវកាមាត្យខ្ញុំព្រះអង្គនេះ ព្រមទាំងបុត្រភរិយាមានជីវិត ឡើងវិញ បើមិនដូច្នោះទេ ខ្ញុំព្រះអង្គនៅតែតាំងព្យាយាមសម្លាប់ខ្លួនទៅតាមគំនិតដែលបានតាំងទុករួច ហើយ” ។ ព្រះនាង**ទូត្រភក្រី**ត្រាស់តបថា៖ “កូនអើយ! យើងមានសេចក្តីពេញចិត្តណាស់ ព្រោះកូន មានចិត្តសប្បុរស មានចិត្តស្មោះត្រង់នឹងសេវកាមាត្យ ឯងចូរត្រឡប់ទៅចុះ ចូរឱ្យឯងមានជ័យជម្នះ ចូរ ឱ្យ**វិវរៈ**ព្រមទាំងបុត្រភរិយាមានជីវិតរស់ឡើងឥឡូវនេះ” ។ ត្រាស់តែប៉ុណ្ណោះ នាងក៏អន្តរធានបាត់ ទៅ ។ លំដាប់នោះ, ស្ទើរតែមិនទាន់ផុតផ្សែងផង **វិវរៈ**ព្រមទាំងបុត្រភរិយារស់ឡើងវិញភ្លាម ហើយ បបួលគ្នាវិលត្រឡប់ត្រសងទៅកាន់ផ្ទះវិញ ។ ឯព្រះបាទ**សូទ្រកៈ** ជនទាំង ៣ នាក់នោះមិនបានឃើញទេ ទ្រង់ស្តេចត្រឡប់ទៅកាន់រាជនិវេសវិញ ។ លុះព្រឹកព្រាងឡើង **វិវរៈ**ទៅចាំទ្វារដូចប្រក្រតីដើម កាលព្រះ រាជាត្រាស់សួរ គាត់ក៏ក្រាបទូលថា៖ “បពិត្រព្រះទេវវង្ស! មាននាងរូបល្អម្នាក់យំសោយសោក កាល ឃើញទូលព្រះបង្គំជាខ្ញុំហើយ ក៏អន្តរធានបាត់ទៅ មិនឃើញមានហេតុភេទអ្វីផ្សេងដទៃទៀតទេ” ។ ព្រះ បាទ**សូទ្រកៈ** កាលទ្រង់បានព្រះសណ្តាប់ហើយ ទ្រង់ព្រះតំរិះថា៖ “មហាបុរសបែបនេះ នឹងសរសើរដូច ម្តេចឱ្យសមគួរ? ព្រោះថា៖

១០២- អ្នកមានចិត្តអាណិតតែងពោលពាក្យជាទីគាប់ចិត្ត អ្នកភ្ញៀវភ្លាតែងមិនពោលអួតខ្លួន អ្នក ឱ្យទានតែងឱ្យទានមិនរើសមុខ អ្នកមានប្រាជ្ញាប្រតិភាណតែងមិនកោងកាច ។

នេះជាលក្ខណៈមហាបុរស មាននៅក្នុងរូប**វិវរៈ**ទាំងមូល” ។

ព្រឹកថ្ងៃមួយ, ព្រះបាទ**សូទ្រកៈ**ទ្រង់ត្រាស់បង្គាប់ឱ្យប្រជុំសភាជាន់ខ្ពស់ ហើយទ្រង់ប្រកាស ប្រព្រឹត្តិការណ៍ដែលមានក្នុងយប់នោះទាំងអស់ ទើបទ្រង់ប្រទានប្រទេសកណ៌ដកៈឱ្យ**វិវរៈ**គ្រប់គ្រង ដោយទ្រង់មានសេចក្តីពេញព្រះទ័យខ្លាំង ។ រាជហង្ស**ហិរណ្យគក្កី** និយាយបញ្ជាក់ថែមទៀតថា៖ “បើ ដូច្នោះ ថ្វីបើគ្រាន់តែជាអាគន្តកសុទ្ធតែជាសត្រូវទាំងអស់ទៅឬ? ក្នុងពួកជនជាអាគន្តកទាំងអស់ តែង មានខ្លះល្អ ខ្លះអាក្រក់ មានខ្លះទៀតតាំងនៅកណ្តាល ដូចគ្នានឹងអ្នកនៅក្នុងស្រុកដែរ” ។ **ចាក្រពាកសវីជ្ជៈ** ពោលសុភាសិតតទៅថា៖

១០៣- នរជនណាណែនាំព្រះវាជាក្នុងការមិនគួរធ្វើ ថាជាការគួរធ្វើ ដើម្បីបំពេញព្រះទ័យព្រះ
នរបតី នរជននោះសមធ្វើជាមន្ត្រីឬទេ? ការធ្វើឲ្យលំបាកព្រះទ័យម្ចាស់ ប្រសើរជាងការធ្វើឲ្យម្ចាស់វិនាស
ព្រោះការនេះគ្រាន់តែជាកិច្ចមិនគួរប៉ុណ្ណោះទេ ។

១០៤- ព្រះវាជាអង្គណា មានទ្រព្យ រាជគ្រូ និងមន្ត្រីសុទ្ធតែជាអ្នកបញ្ជា ព្រះវាជាអង្គនោះ នឹង
ស្តម្រព្រះសរីរៈ ថយគុណធម៌ នឹងអន្តរាយឃ្នាំងដោយឆាប់រហ័ស ។

សូមព្រះករុណាមេត្តាប្រោសទ្រង់ព្រះសណ្តាប់!

១០៥- ទ្រព្យណាដែលត្រូវបានដោយបុណ្យ ទ្រព្យនោះយើងគួរគប្បីចង់បាន ជាងការសក់ម្នាក់
ជាអ្នកចង់បានទ្រព្យ សម្លាប់យាចកព្រោះលោភលោភលន់ពន់ប្រមាណ ក៏ត្រូវស្លាប់ខ្លួនឯងវិញ ។

រាជហង្សហិរណ្យគក៏ សួររឿងនោះថា៖ “ចុះរឿងនោះតើដូចម្តេច?” ។ ចាក្រពាកសរីរៈ រៀប
រាប់រឿងនោះដូចសេចក្តីទៅថា៖

កថាទី១០

រឿងជាងការកាត់ល្មោភ

នៅក្រុងអយោធា មានក្សត្រិយ៍មួយអង្គឈ្មោះ **ចូឌាមណី** ជាអ្នកល្មោភចង់បានទ្រព្យ ។ **ចូឌាមណី**
នឿយខ្លួនយ៉ាងខ្លាំងដើម្បីបូជាព្រះឥសូរដ៏មានបុណ្យ ដែលទ្រទ្រង់នូវអធិចន្ត្រជា**ចូឌាមណី** អស់កាលយូរ
លង់ណាស់ហើយ ។ ថ្ងៃមួយ ក្នុងកាលជាខាងក្រោយមក, **ចូឌាមណី** ជម្រះខ្លួនលាងបាបរួចហើយ ប្រាស់
ខ្លួនដេកលក់ទៅ អាស្រ័យដោយសេចក្តីប្រោសប្រាណព្រះឥសូរដ៏មានបុណ្យ ក៏យល់សប្តិឃើញព្រះបាទ
កុវេរយក្ខមកបញ្ជាប្រាប់ថា៖ “នែក្សត្រិយ៍! ស្តែកនេះឯងចូរឲ្យជាងការកាត់មកការពីព្រឹកព្រលឹម ការ
ហើយ កាន់ដំបងមួយទៅឈរអែបប្របទ្វារផ្ទះខ្លួន កាលឃើញយាចកណាចូលមកក្នុងអាណាខេត្តផ្ទះ
ហើយ ចូរយកដំបងសំពងសម្លាប់ទៅកុំអាណិតឡើយ ធ្វើដូច្នោះ យាចកនោះនឹងក្លាយទៅជាក្តមពេញ
ដោយមាសមួយរំពេច ខ្លួនឯងព្រមទាំងបរិវារនឹងបាននៅជាសុខសប្បាយរហូតមួយជីវិត ។ ក្សត្រិយ៍
ចូឌាមណីធ្វើតាមពាក្យបង្គាប់បញ្ជារហូត ផលក៏សម្រេចដូចបំណង ។ ឯជាងការកាត់ដែលមកនោះ
បានឃើញប្រព្រឹត្តិការណ៍ជាក់លាក់នឹងភ្នែកខ្លួន គិតតែក្នុងចិត្តម្នាក់ឯងថា៖ “ឱហ្ន៎! នេះជាឧបាយឲ្យកើត
ទ្រព្យសម្បត្តិទេតើ! បើដូច្នោះអាត្មាអញចាំបាច់ធ្វើអ្វីផ្សេងទៅទៀត?” ។ ចាប់តាំងពីថ្ងៃនោះមក ជាងការ
កាត់កាន់ដំបងមួយធំទៅឈរនៅអែបមាត់ទ្វាររាល់ព្រឹក ចាំអ្នកក្រែងលោមានយាចកណាមួយចូលមកក្នុង
អាណាខេត្តផ្ទះខ្លួន ។

ថ្ងៃមួយ, មានយាចកម្នាក់ចូលមកក្នុងទីលានផ្ទះ ជាងកោរកាត់យកដំបងវាយម៉កស្លាប់ទៅ ក៏ត្រូវ រាជបុរសមកចោមចាប់ដោយអំពើទុច្ចរិតរបស់ខ្លួន ហើយវាយត្រូវដំណំច្រើនដងទាល់តែស្លាប់ទៅហោង ព្រោះហេតុនោះ បានជាខ្ញុំ (ចាក្រពាក) ពោលថា៖ “ទ្រព្យណាដែលត្រូវបានដោយបុណ្យ ដូច្នោះជាដើម” (លេខ ១០៥) ។ រាជហង្សហិរណ្យគក្កី រករឿងមកពោលជំទាស់ថា៖

១០៦- ការដែលយកប្រព្រឹត្តិហេតុពីបុរាណមកសម្តែងជាគ្រឿងនិទស្សន៍ថា មនុស្សអាគន្តកមក ពីបរទេសថាជាមិត្តភក្តិចេតនាអាក្រក់ ឬថាជាមនុស្សក្បត់ជាតិនោះបានឬទេ? ។

ទៅ! ទៅ! ត្រូវធ្វើតាមដំណើរការដែលមកដល់ហើយ, មិនត្រូវគិតច្រើនពេកទេ ឥឡូវនេះ ស្តេច ក្លោកចិត្រពណ៌ លើកទ័ពមកតាំងនៅលើមលយបតីហើយ យើងនឹងគិតគូរធ្វើអ្វីផ្សេងទៀត ។ ចាក្រពាក សរីជ្ជៈ និយាយទៀតថា៖ “ទេវៈ! ខ្ញុំបាទបានឮថារបុរសយើងនិយាយប្រាប់ថា ស្តេចក្លោកចិត្រពណ៌ មិន ជឿស្តាប់ពាក្យដាស់តឿនគ្នាតទុរទសីជាប្រធានរដ្ឋមន្ត្រីទេ បើដូច្នោះមែន ស្តេចក្លោកចិត្រពណ៌ នេះជា មនុស្សល្ងង់ យើងមានផ្លូវយកជ័យជម្នះបានហើយ, ព្រោះថា៖

១០៧- លោក ទ្រនង់យង់យួង ខ្ពិល មិនមានពាក្យសត្យ ធ្វេសប្រហែស ខ្លាច មិនម៉ឺងម៉ាត់ ល្ងង់ ខ្លៅ មើលងាយយោធា ទាំងអស់នេះជាលក្ខណៈសត្រូវ ដែលបរហូរយកជ័យជម្នះបានដោយងាយ ។

ដរាបណា សត្រូវយើងនេះមិនទាន់ទម្លាយបន្ទាយយើងបានទេ ដរាបនោះ យើងនឹងបញ្ជូនសេនាបតី ទាំងឡាយមានក្រសារជាដើម ដើម្បីទៅកម្ចាត់បង់នូវសេនាបតីនៃសត្រូវដែលតាំងបន្ទាយនៅស្ទឹង, ទន្លេ, ភ្នំ, ព្រៃ និងផ្លូវទាំងឡាយនោះៗ មុនសិន, ព្រោះថា៖

១០៨- នឿយហត់ដោយដើរផ្លូវឆ្ងាយ ទឹមទាមដោយស្ទឹង ភ្នំ និងព្រៃ តក់ស្លុតដោយអគ្គីភ័យ សម្បើម រហេមរហាមដោយឃ្លានបាយក្រហាយទឹក ។

១០៩- ធ្វេសប្រហែស ខ្វះខាតស្បៀងអាហារ មានព្យាធិ និងទុរភិក្សបៀតបៀន គ្រប់គ្រងកង ទាហានមិនល្អ មិនមានវេហ៍ពលច្រើន ជ្រួលច្របល់លំបាកដោយភ្លៀងនិងខ្យល់ ។

១១០- បំបាច់ដោយភក់ ធ្នូ និងទឹក រសាំរសាយខ្ចាត់ខ្ចាយ ឬបៀតបៀនដោយសត្រូវ សេនាបតី នៃព្រំមានប្រការដូច្នោះ ព្រះមហិបាលគប្បីពិឃាតបានងាយ ។

១១១- ព្រះរាជាគប្បីបំផ្លាញកងទ័ពសត្រូវដែលហត់នឿយ ដោយការយាមល្ងាតជាដរាប ក្នុង ពេលដែលដេកសម្រាកក្នុងវេលាថ្ងៃ ឬងងុយដោយកងក់ដោយនិទ្រា ។

អាស្រ័យដោយហេតុនេះ គួរឱ្យក្រសារព្រមទាំងសត្វទៀតលើកកងពលទៅបំផ្លាញកងទ័ព សត្រូវដែលប្រមាទ សម្លាប់ចោលបង់ទាំងយប់ទាំងថ្ងៃកុំឱ្យសេសសល់តាមឱកាសដែលគួរ” ។ រាជ

៣២

ហង្សហិរណ្យគក្កី ប្រតិបត្តិតាមពាក្យណែនាំចាកក្រពកសរិជ្ជៈសព្វប្រការ ។ កាលនោះស្តេចក្រោកចិត្រពណ៌ ខូចខាតកងទ័ពនិងសេនាបតីអស់ជាច្រើន ហើយកើតទុក្ខធ្លាក់ទឹកចិត្ត បែរទៅនិយាយនឹងភ្នាក់ងារទុរទសី ថា៖
“ម្ចាស់បា! ម្តេចក៏ឯងធ្វើព្រងើយកន្តើយចំពោះយើង? ឬក៏ថាយើងមិនមានវិន័យដូចម្តេចខ្លះ? ព្រោះថា៖

១១២- បុគ្គលមិនគប្បីធ្វេសប្រហែសដោយគិតថា ល្មោះបានប្រទេសហើយ ដូច្នោះមិនគួរទេ ព្រោះថា ការមិនមានវិន័យអាចបំផ្លាញព្រះរាជាណាចក្របាន ដូចជារធ្វើឱ្យរូបសោភាវិនាស ។

១១៣- ជនភ្ញៀវភ្នាក់ងារតែងបានទ្រព្យ ជនបរិភោគអាហាររលួយងាយតែងមិនមានរោគ ជនមិនមាន រោគតែងបានសេចក្តីសុខ ជនមានព្យាយាមតែងបានដល់ត្រើយនៃវិជ្ជា ជនមានវិន័យតែងបានសេចក្តី ចម្រើនទ្រព្យសម្បត្តិនិងយសសក្តិ ។

ភ្នាក់ងារទុរទសីឆ្លើយតបថា៖ “ទេវៈ! សូមលោកម្ចាស់ស្តាប់!

១១៤- ព្រះភូមិបាលសូម្បីមិនមានការចេះដឹង ក៏អាចទទួលសេចក្តីចម្រើនយ៉ាងឯកបាន ដោយ ការសេពគប់អ្នកចេះដឹងវិជ្ជា ប្រៀបដូចព្រឹក្សាដុះកែវរមេទឹកដូច្នោះ ។

១១៥- ប្រមឹកសុរា ស្រវឹងដោយនារី រក់ការបរាបាញ់ លេងល្បែងភ្នាល់ រិបជាន់ទ្រព្យសម្បត្តិ វាចាកាក្រក់ ទណ្ឌកម្មដ៏អាក្រក់ ទាំងអស់នេះជាសេចក្តីអន្តរាយនៃព្រះរាជា ។

១១៦- អ្នកនាំដែលប្រព្រឹត្តហៅហានតាមតែទំនើងចិត្តខ្លួន ឬដែលខូចចិត្តក្នុងការធ្វើនយោបាយ រមែងមិនអាចទទួលផលដ៏ពិសាលបានឡើយ សេចក្តីចម្រើនរមែងធ្លាក់មកនៅលើដៃនៃបុគ្គលអ្នកមាន នយោបាយល្អ និងសេចក្តីភ្ញៀវភ្នាក់ងារ ។

លោកម្ចាស់ឃើញកងទ័ពមានកម្លាំង មានសេចក្តីប្រឹងប្រែងហើយប្រញាប់ប្រញាល់ធ្វើ ហៅ ហានតែម្យ៉ាង ឥតពិចារណាមើលងាយពាក្យណែនាំមន្ត្រីទាំងឡាយដែលដាស់តឿនព្រះស្មារតីដោយពាក្យ ជួរចត់មិនជាទីពេញចិត្ត ហេតុនេះហើយបានជាលោកម្ចាស់ត្រូវទទួលផលនៃវិធីដើរផ្លូវខុសនេះឯង, ព្រោះថា៖

១១៧- មន្ត្រីអាក្រក់ណាដែលមិនធ្វើឱ្យភ្នាក់ងារខុសក្នុងផ្លូវនយោបាយ? ជំងឺណាដែលមិនចាក់ដោត អ្នកឈឺដែលបរិភោគអាហារមិនល្អ? ទ្រព្យសម្បត្តិណាដែលមិនធ្វើនរជនឱ្យឡើងចាង? នរជនណាដែល ម្រឹត្យមិនសម្លាប់? នរជនណាដែលស្រ្តីធ្វើឱ្យលុះវិស័យវាហើយមិនរសាប់រសល់ខ្វល់ខ្វាយ ។

១១៨- សេចក្តីសុបសោទម្តាយបង់នូវសេចក្តីរីករាយ, សរទកាលទម្តាយបង់នូវសោភាគុណដូរ ក្តៅ, ព្រះអាទិត្យទម្តាយបង់នូវឯងធីត, ការមិនតបគុណទម្តាយបង់នូវសេចក្តីល្អ, ការបានអ្វីមួយជា ទីស្រឡាញ់ទម្តាយបង់នូវការខូចចិត្ត, នយោបាយល្អទម្តាយបង់នូវការរិបគ្គិ, នយោបាយមិនល្អទម្តាយ បង់នូវសិរស្តស្តីដែលខ្លួនបានហើយ ។

៣៣

ព្រោះហេតុនេះ បានជាខ្ញុំបាទត្រិះរិះថា៖ “ឱ! ស្តេចអង្គនេះហ៊ានប្រាជ្ញាទេតើ! បើមិនមែនដូច្នោះ ទេ ធ្វើម្តេចនឹងមិនបង្ហាប់នូវនីតិសាស្ត្រគឺ កថារបស់អញដូចជាពន្លឺព្រះចន្រ្ទកំពុងភ្លឺឲ្យអាប់អន់ ដោយពាក្យអាក្រក់របស់លោកដូចជាគប់ភ្លើង? ព្រោះថា៖

១១៩- នរជនណាមិនមានប្រាជ្ញាខ្លួនឯង សាស្ត្រវិជ្ជានឹងធ្វើអ្វីដល់នរជននោះកើត? នរជនខ្វាក់ ភ្នែកទាំងសងខាង កញ្ចក់និងធ្វើប្រយោជន៍អ្វីដល់នរជននោះបាន? ។

ខ្ញុំបាទគិតឃើញដូច្នោះហើយ បានជាអង្គុយនៅស្ងៀម” ។ កាលនោះ, ស្តេចក្រោកចិត្រពណ៌ យក ម្រាមជើងទាំងពីរមកផ្គុំគ្នាជាទីគោរព ហើយពោលថា៖ “សំឡាញ់អើយ! ខ្ញុំខុសពិតមែនហើយ តែឥឡូវ នេះ ចូរសំឡាញ់ប្រាប់ឧបាយមក ធ្វើដូចម្តេចខ្ញុំអាចនឹងលើកទ័ពដែលសេសសល់ទាំងប៉ុន្មានឲ្យត្រឡប់ទៅ កាន់ភ្នំវិញបាន? ។ ត្នាតទុរទសី រំពឹងគិតថា៖ “ដំណើរនេះ ត្រូវតែរកផ្លូវកែខែ, ព្រោះថា៖

១២០- បុគ្គលគប្បីអត់សង្កត់សេចក្តីក្រោធចំពោះទេវតា, គ្រូ, គោ, ព្រះរាជា, ព្រាហ្មណ៍, កូន ក្មេង, ចាស់ព្រឹទ្ធា និងមនុស្សឈឺទាំងឡាយ” ។

លុះគិតឃើញឧបាយដូច្នោះហើយញញឹមមមទើបពោលថា៖ “ទេវៈ! សូមលោកកុំភ័យថ្វី សូម លោកធ្វើចិត្តឲ្យត្រជាក់ ហើយដកដង្ហើមឲ្យស្រួលទៅចុះ, ទេវៈ! សូមលោកស្តាប់ពាក្យនេះ៖

១២១- ប្រាជ្ញាមន្ត្រី គេឃើញច្បាស់ក្នុងពេលធ្វើការងារផ្លាស់ស្ថានមេត្រី, ប្រាជ្ញាគ្រូពេទ្យ គេ ឃើញច្បាស់ក្នុងពេលព្យាបាលរោគសាំនិបាតក៍ (រោគកាច?) ព្រោះថា កាលបើកិច្ចការប្រព្រឹត្តទៅដោយ ល្អហើយ នរណាមួយមិនអួតខ្លួនថាជាបណ្ឌិត? ។

១២២- ដោយពិត, នរជនអប្បឥតប្រាជ្ញា សូម្បីប្រារព្ធធ្វើការតូចតាច, តែងសម្តែងអាការ ឡេះឡោះ ឯអ្នកមានប្រាជ្ញា សូម្បីប្រារព្ធធ្វើការធំៗ នៅនឹងថ្កល់ដូចថ្ម មិនសម្តែងអាការឡេះឡោះឡើយ ។

ខ្ញុំបាទនឹងលើកកងទ័ពលោកម្ចាស់យាត្រាចេញទៅទម្លាយបន្ទាយសត្រូវក្នុងទីនោះៗ ឥឡូវនេះ, មិនយូរប៉ុន្មាននឹងនាំលោកម្ចាស់ទៅកាន់ភ្នំវិញដោយកិត្តិយស និងតេជានុភាពដ៏ខ្ពង់ខ្ពស់ក្រៃលែង” ។

ស្តេចក្រោកចិត្រពណ៌សួរទៀតថា៖ “ពេលនេះ យើងនឹងទៅតស៊ូទៀតម្តេចកើត បើកងទ័ពយើង តិចម៉្លេះ?” ។ ត្នាតទុរទសីឆ្លើយដោយអង់អាចថា៖ “ទេវៈ! គេអាចនឹងសម្រេចបានគ្រប់ប្រការ ព្រោះថា អ្នកជាញាជ័យតែងយកការឆាប់វៃ គឺមិនឲ្យជ្រលៀកយឺតយូរកន្លងពេលវេលា នេះជាលក្ខណ៍ក្នុងការយក ជ័យឲ្យសម្រេចបានឥតសង្ស័យឡើយ, ព្រោះហេតុនេះ ត្រូវចាប់ចូលលុកវាយទម្លាយបន្ទាយសត្រូវយ៉ាង ឆាប់រហ័សតាំងពីពេលនេះទៅ” ។

កាលនោះឯង, ក្រសាវចារបុរសដែលរាជហង្សហិរណ្យគក៍ បញ្ជូនឲ្យស៊ើបការត្រឡប់មកវាយ

ការប្រាប់ថា៖ “ទេវៈ! ស្តេចក្រោកចិត្តពណ៌បង្កាប់ឱ្យលើកវេហ៍ពលបន្តិចបន្តួចរបស់ខ្លួន ដែលនៅសេសសល់ឱ្យចូលបន្ទាយយើង តាមពាក្យឧបទេសត្នាតទូរទស្សន៍ហើយ” ។

រាជហង្សហិរណ្យគក្កិសួរថា៖ “នែសវិជ្ជៈ! ឥឡូវនេះតើយើងគិតធ្វើដូចម្តេចហៈ?” ។ ចាក្រពាក្យឆ្លើយតបថា៖ “ទេវៈ! សូមលោកម្ចាស់ពិចារណាមើលកងពល យោធាណាមានសារៈ យោធាណាឥតសារៈ ឱ្យស្គាល់ច្បាស់លាស់ លុះបានស្គាល់យោធាច្បាស់ហើយ សូមប្រទានរង្វាន់ខាន់ទៅមានមាសប្រាក់សំពត់អារជាដើម តាមសមគួរដល់គុណានុរូប ដើម្បីរក្សាទឹកចិត្តយោធា, ព្រោះថា៖

១២៣- ព្រះរាជាអង្គណាប្រមូលកៀរគរទ្រព្យសម្បត្តិសូម្បីមួយកាកិនី^(១) ដែលមិនគួរខ្លះខ្លាយក្នុងការមិនគួរចាយ ទុកស្មើដូចជាទ្រព្យមួយពាន់និស្កៈ (២) តែដល់កាលគួរហើយ ទ្រង់ត្រូវបរិច្ចាគទ្រព្យទាំងកោដិ លក្សិ (៣) មិនលះបង់នូវសីហៈពោលគឺព្រះរាជានោះឡើយ ។

១២៤- ក្នុងកាលធ្វើពលីកម្ម ១, ក្នុងកាលធ្វើវិវាហៈ ១, ក្នុងកាលអន្តរាយ ១, ក្នុងការកម្ចាត់បង់នូវសត្រូវ ១, ក្នុងការតម្កើងយស ១, ក្នុងការសង្គ្រោះមិត្ត ១, ក្នុងភរិយាជាទីស្រឡាញ់ ១, ក្នុងផៅពង្សដែលក្រីក្រ ១, វត្ថុប្រការនេះ ឱព្រះនរាធិបៈ! លោកមិនហៅថា ខ្លះខ្លាយទ្រព្យទេ ។

១២៥- សេចក្តីពិត, មនុស្សល្ងង់ ឈ្មោះថាធ្វើទ្រព្យទាំងអស់ឱ្យវិនាស ព្រោះខ្លាចការបង់ខាតទ្រព្យបន្តិចបន្តួច, អ្នកមានប្រាជ្ញាណាដែលបោះបង់ទ្រព្យសម្បត្តិចោល ព្រោះតែខ្លាចបង់ពន្ធច្រើន? ។

រាជហង្សហិរណ្យគក្កិសួរឡើងថា៖ “ការចាយវាយម្តាំទៅទើបសមគួរ? ព្រោះលោកពោលថា៖ “បុគ្គលគប្បីរក្សាទ្រព្យទុក ដើម្បីការពារក្តីអន្តរាយ” ដូច្នោះ ។ ចាក្រពាក្យសវិជ្ជៈ ឆ្លើយថា៖ “បុគ្គលមានសិរិស្តស្តី តើនឹងកើតមានអន្តរាយមកពីណា?” ។ រាជហង្សហិរណ្យគក្កិពោលថា៖ “លក្សិ ចូនកាលក៏កម្រើកញាប់ញ័រដែរ” ។ ចាក្រពាក្យសវិជ្ជៈឆ្លើយកាត់ថា៖ “ឯទ្រព្យសម្បត្តិដែលសន្សំទុកហើយក៏វិនាសសាបសូន្យដែរ បើដូច្នោះសូមលោកម្ចាស់តាំងចិត្តលះសេចក្តីកំណាញ់ទ្រព្យចោលឱ្យស្រឡះទៅ ហើយចាយវាយទ្រព្យសម្បត្តិឱ្យជារង្វាន់ខាន់ទៅ និងឱ្យយសស័ក្តិដល់យោធាក្លៀវក្លា ដើម្បីនឹងឱ្យអ្នកបម្រើលោកម្ចាស់បានទទួលសេចក្តីពេញចិត្ត, ព្រោះថា៖

១២៦- ទាហាននិងម្ចាស់ស្គាល់ចិត្តគ្នាទៅវិញទៅមក, មានសេចក្តីរីករាយ, មានចិត្តដាច់លះបង់ជីវិតជាពលី, ជាអ្នកមានត្រកូល, ជាអ្នកគឺមេទ័ពសរសើរហើយ អាចកម្រាបពលពិរិបានដោយប្រពៃ ។

១២៧- ទាហានអ្នកច្បាំង មានវិន័យល្អ ព្រមព្រៀងគ្នា មានទឹកចិត្តដាច់ខាត សុទ្ធតែជាវិរយោធា

^១ ឈ្មោះជាតិរូបសម្រាប់ចាយមានតម្លៃតិច ។ ២ ឈ្មោះជាតិរូបមានតម្លៃច្រើន ។ ៣ ទ្រព្យ, សំណង, សិរិ ។ល ។

៣៥

សូម្បីតែ ៥០០នាក់ ក៏ជាសម្លាប់ទ័ពសត្រូវមួយរាហិនី (១)បាន ។

១២៨- ម្ចាស់ណាគិតតែខ្លួនម្នាក់ឯង ឥតពិចារណា កាចទ្រនង់ មិនដឹងឧបការៈគេ ម្ចាស់នោះ ត្រូវអ្នកបម្រើដែលប្រសើរលះបង់ចោល ។

១២៩- គុណសម្បត្តិដ៏ប្រសើរនៃព្រះនរេបតីមាន ៤ ប្រការគឺ៖ ពាក្យសត្យ ១, សេចក្ដីអង់អាច ១, សេចក្ដីអាណិត ១, និងបរិច្ចាគទាន ១, ព្រះមហិបាលខ្លះខាតគុណសម្បត្តិនេះហើយ ត្រូវបានពាក្យ គរហានិទ្ធាពិតប្រាកដ ។

ក្នុងហេតុការណ៍ប្រាកដដូច្នោះ លោកម្ចាស់គួរហោអាមាត្យទាំងឡាយឱ្យចូលមកប្រឹក្សា, ព្រោះថា៖

១៣០- នរេជនណាប្រតិព័ទ្ធនឹងជនណា គប្បីមានការខ្ពង់ខ្ពស់ ឬការថោកទាបមួយអង្វើដោយជន នោះ នរេជននោះ គួរប្រគល់ជីវិតផង ទ្រព្យសម្បត្តិផង ដល់ជននោះដើម្បីប្រកបកិច្ចការទាំងពួង ។

១៣១- ព្រះរាជាអង្គណា យកអ្នកធរចោក ឬស្រ្តី ពុំនោះកូនក្មេងធ្វើជាមន្ត្រីប្រឹក្សា ព្រះរាជាអង្គ នោះ នឹងត្រូវប្រឹងដោយខ្យល់គឺ នយោបាយមិនល្អ ហើយនឹងលិចលង់ក្នុងសមុទ្រគឺការងារ ។

មួយទៀត, សូមព្រះទេវបាទស្ដាប់ពាក្យនេះតទៅ៖

១៣២- ព្រះរាជាអង្គណា មានសេចក្ដីរីករាយ និងសេចក្ដីក្រោធស្មើគ្នា មានសេចក្ដីត្រេកអរក្នុង សាស្ត្រ និងអាថ៌មានការទំនុកបម្រុងអាមាត្យអស់កាលជានិច្ច ផែនដីគប្បីចម្រើននូវទ្រព្យចំពោះព្រះរាជា អង្គនោះ ។

១៣៣- ក្នុងកាលណាក៏ដោយ ព្រះរាជាមិនគួរគប្បីមើលងាយអាមាត្យដែលធ្លាប់បានរុងរឿងនិង អាចឱនជាមួយព្រះអង្គ ដោយយល់ថាវាគ្រាន់តែជា “អាមាត្យ” ដូច្នោះឱ្យសោះ ។

១៣៤- ព្រះរាជាងងឹតងងល់ដោយការស្រវឹងរាជ្យ តែងធ្លាក់ផុងព្រះអង្គទៅក្នុងកណ្តាលការងារ ច្របូកច្របល់ ដូចជាដំរីផុងជាប់ភក់មានតែមន្ត្រីជាមិត្តពិតប្រាកដទេ ដែលលូកដៃចូលទៅជួយព្រយុវង ស្រង់ព្រះអង្គបាន” ។

ខណៈនោះ, ក្អែកមេឃពណ៌ចូលទៅដល់ លើកទសករប្រណម្យ ហើយជម្រាបថា៖ “ទេវៈ! សូម លោកមេត្តាប្រោសទស្សនាការឥឡូវ! ស្តេចភ្នែកចិត្រពណ៌ជាបរមក្សបរពលសកលយោធាចូលមកឡោម ព័ទ្ធប្រជិតបន្ទាយយើងហើយ បើទេវបាទមានបញ្ហាបង្គាប់នោះខ្ញុំបាទនឹងចេញទៅឥឡូវនេះ ដើម្បីតស៊ូ សម្តែងប្រព្វិថ្វីដ៏ដ្ឋាហានឱ្យឃើញប្រាកដជាកិច្ចតបសងគុណលោកម្ចាស់” ។ ចាក្រពាកសវៈជ្វះស្រែក

^១ កងទ័ពដែលមានដំរី៨១, រថ៨១, ទាហានសេះ ២៤៣, ពលថ្មើរជើង ៤០៥នាក់ ។

៣៦

កាត់ឡើងថា៖ “ទេ! ទេ! ចេញទៅមិនបានទេ បើយើងចេញតស៊ូ តើបន្ទាយជាប្រាការការពារយើងនេះ មានប្រយោជន៍អ្វី! ព្រោះថា៖

១៣៥- ក្រពើ ដីកាចហៅហានពន្លឹក បើចេញផុតពីទឹកហើយ ក៏អន់អំណាច, សីហា: សូម្បី សាហារយង់ឃ្នង បើចេញផុតពីព្រៃហើយ ដូចគ្នានឹងសត្វចចក ។

ទេវ: សូមលោកម្ចាស់ចេញទៅពិនិត្យមើល ឲ្យឃើញច្បាស់ ហើយតស៊ូដោយខ្លួនឯង, ព្រោះថា៖

១៣៦- ការបរពលចូលប្រយុទ្ធ ព្រះរាជាគប្បីទុកព្រះនេត្រត្រួតត្រាមើល ហើយពោលពាក្យលើក ទឹកចិត្តយោធាឲ្យក្លាហាន ឲ្យចូលតស៊ូផ្ទៀងផ្ទាត់សត្រូវ សូម្បីសុនខ កាលបើម្ចាស់ឈរពន្យុះនៅជិតហើយ នឹងសម្តែងខ្លួនដូចជាអាជសីហាពិតប្រាកដមិនមែនឬអ្វី? ។

គ្រានោះ, រាជហង្សហិរណ្យគក៏បរពលលើកចេញទៅតាំងទ័ពនៅទ្វារបន្ទាយធ្វើសង្គ្រាមជាញ ជ័យជំនែនសាហ៍ស ។ លុះព្រឹកព្រាងឡើង ស្តេចក្លោកចិត្រពណ៌សួរទៅគ្នាតទុរទសីថា៖ “នែលោកមន្ត្រី ជាទីស្រឡាញ់! ចូរលោកចាត់ការតាមដែលបានប្តេជ្ញាទុកពីកាលមុនចុះ” ។ គ្នាតទុរទសីឆ្លើយតបថា៖ “ទេវ! សូមលោកម្ចាស់ស្តាប់ពាក្យនេះ៖

១៣៧- អ្នកប្រាជ្ញពោលថា បន្ទាយដែលមានក្តីអន្តរាយ គឺបន្ទាយមិនមាំទ្រាំតស៊ូយូរមិនបាន, តូច ពេក, មេបញ្ជាការល្ងង់ ឬគម្រក់ ការពារមិនល្អ មានតែយោធាកម្លាច ។

១៣៨- ញុះញង់បំបែកឲ្យកើតក្បត់ ១, ឡោមព័ទ្ធទុកឲ្យបានយូរ ១, ចូលលុកចោមវាយ ១, ក្លាហានក្រែលែង ១, ទាំង៤ ប្រការនេះ លោកពោលថាជាមធ្យោបាយសម្រាប់វាយបន្ទាយឲ្យបែក ។

ក្នុងពេលនេះ, ត្រូវបញ្ចេញសេចក្តីប្រឹងប្រែងឲ្យអស់ទំហឹងតាមកម្លាំងដែលអាចធ្វើបាន” និយាយ ដូច្នោះហើយគ្នាតទុរទសីឱនទៅខ្សឹបដាក់ជិតត្រចៀកចិត្រពណ៌ប្រាប់ថាយើងនឹងធ្វើយ៉ាងនេះ ។ ព្រឹកព្រាង, ព្រះអាទិត្យមិនទាន់រះឡើង កាលសង្គ្រាមដ៏សាហ៍សកំពុងតែប្រយុទ្ធតគ្នានៅទ្វារបន្ទាយទាំង៤ ឯពលក្តីក ទាំងឡាយក៏យកភ្លើងទៅដុតបំផ្លាញគេហដ្ឋាននៅខាងក្នុងបន្ទាយ, ខណៈនោះ ឮសូរសម្រែកគឺកងរំពង គ្រប់ទិសទីថា៖ “បន្ទាយបែកហើយ! បន្ទាយបែកហើយ!” ។ លុះឮសូរសម្រែកកោលហាលដូច្នោះ មើល ទៅឃើញឆេះផុសសន្លោសន្លោសពួកន្លែង ស្តេចហង្សហិរណ្យគក៏ ព្រមទាំងអហ៍ពលសកលយោធាបណ្តា ដែលនៅក្នុងបន្ទាយទាំងប៉ុន្មានជ្រួលច្របល់បបួលគ្នាប្រញាប់ប្រញាល់រត់ធ្លាក់ទឹកទាំងអស់, ព្រោះថា៖

១៣៩- កាន់យកពាក្យបញ្ជាម៉ត់ចត់ ១, សម្តែងទឹកចិត្តក្លាហានមុះមុត ១, តយុទ្ធច្បាំងម៉ឺងម៉ាត់ ១, ថយទ័ពរត់រៀបរយល្អ ១, បើកាលយ៉ាងនេះមកដល់ហើយ បុគ្គលគប្បីធ្វើតាមតាមការដែលអាចធ្វើបាន

កុំអររង់ឡើយ ។

គ្រាកាលនោះ, រាជហង្សហិរណ្យគក្កី តែងមានដំណើរយឺតៗតាមសភាពខ្លួន ព្រោះមាននិស្ស័យ ធ្លាប់សោយសុខ រត់ចេញទៅឥតមានអ្នកណាហែហមមានតែក្រសារជាសេនាបតីជាគ្នា ពេលនោះ មាន ជាសេនាបតីនៃស្តេចក្រោកចិត្រពណ៌ ចូលមកឡោមព័ទ្ធច្រើនបីទង្វ័របាន រាជហង្សហិរណ្យគក្កី នឹកទាន់ពេល ភ្លាមថា៖ “លោកសេនាបតី! លោកកុំនៅឱ្យគេសម្លាប់ ព្រោះតែលោកមានភក្តីចំពោះខ្ញុំធ្វើអ្វី ពេលនេះ លោកនៅមានពេលអាចរត់គេចបានទេតើ រត់ទៅ! មុជចុះទៅក្នុងទឹកហើយរក្សាខ្លួនឱ្យបានសុខ កាល លោករួចខ្លួនហើយ ចូរលើកយកកូនខ្ញុំឈ្មោះចូរាមណីឱ្យឡើងសោយរាជ្យជំនួសខ្ញុំ ក្រោយដែលបានស្នើ មតិពាក្យពាកសរវិជ្ជះទៅឃើញថាព្រមព្រៀងផង ។ ក្រសារសេនាបតីឆ្លើយតបដោយអាករអួលថា៖ “ទេវៈ! សូមលោកម្ចាស់កុំមានប្រសាសន៍យ៉ាងនេះ ពាក្យលោកម្ចាស់នេះធ្វើឱ្យខ្ញុំបាទតឹងទ្រូងណាស់ ដរាបណាព្រះចន្ទ្រ និងព្រះអាទិត្យនៅតែមានពន្លឺ ដរាបនោះ សូមឱ្យលោកម្ចាស់មានជ័យ, ទេវៈ! ខ្ញុំបាទ ជាសេនាបតីត្រួតត្រាការពារបន្ទាយ បើបច្ចុប្បន្នចូលមកបាន លុះត្រាតែទ្វារបន្ទាយនេះប្រឡាក់ក្រហម ច្រាលដោយឈាម និងសាច់ខ្ញុំបាទ, ព្រោះថា៖

១៤០- សេវកាមាត្យ រកម្ចាស់ប្រកបដោយគុណ គឺមានចិត្តសទ្ធាជាអ្នកអត់ធន់ ស្គាល់តម្លៃ អាមាត្យបានដោយក្រ” ។

ស្តេចហង្សហិរណ្យគក្កី ឆ្លើយតបថា៖ “ពិតមែនហើយ, តែថាតាមដែលខ្ញុំដឹង សេវកាមាត្យ ដែលទៀងត្រង់ រាងវៃ មានភក្តី ក៏ជាបុគ្គលរកបានដោយកម្រដែរ” ។

ក្រសារសេនាបតីពោលតទៅទៀតថា៖ “ទេវៈ! សូមលោកម្ចាស់ស្តាប់៖

១៤១- ថាបើបុគ្គលគេចរត់ចេញពីសង្គ្រាមក្នុងសមរក្សមិ ហើយមិនមានភ័យពីក្តីស្លាប់ទេ ដូច្នោះក៏ គួរគេចរត់ចេញទៅទីដទៃដែរ តែបើសេចក្តីស្លាប់ជាធម៌ទៀងសម្រាប់សត្វគ្រប់រូបគ្រប់នាមហើយ ហេតុ អ្វីក៏ត្រូវឱ្យកិត្តិយសរបស់ខ្លួនប្រឡាក់សៅហ្មង ដោយទទេឥតប្រយោជន៍? ។

១៤២- ពិភពលោកនេះ មានតែការបែកធ្លាយ ដូចជាការឃ្លេងឃ្លោងនៃរលកទឹកដែលខ្យល់បោក បក់រំលាយហើយ ការលះបង់ជីវិត ដើម្បីប្រយោជន៍ជនដទៃ ឈ្មោះថាប្រកបកិច្ចការជាបុណ្យ ។

១៤៣- ម្ចាស់ផែនដី ១, អាមាត្យ ១, អាណាចក្រ ១, បន្ទាយ ១, ឃ្នាំង ១, ស្ថានភាព ១, សម្ព័ន្ធមិត្ត ១, ពលរដ្ឋ ១, សង្គមប្រជាករ ១, ទាំងអស់នេះជាអង្គនៃរាជ្យគឺប្រទេសជាតិ ។

៣៨

ទេវៈ! បើដូច្នោះ សូមលោកម្ចាស់រក្សាព្រះអង្គឱ្យស្ថិតស្ថេរតទៅដោយប្រការទាំងពួង, ព្រោះថា៖

១៤៤- ប្រក្រតី គឺពលរដ្ឋ សូម្បីចម្រើនធំប៉ុណ្ណាក៏ដោយ បើព្រះរាជាជាម្ចាស់លះបង់ចោល ហើយ មិនស្ថិតស្ថេរនៅបានទេ ដូចធម្មត្រីជាពេទ្យទេពតា បើនរជនដល់កាលមរណៈហើយនឹងធ្វើអ្វីកើត? ។

១៤៥- កាលបើចមរណៈ បិទព្រះនេត្រ (ទិវង្គត) ហើយ លោកទាំងមូលក៏បិទភ្នែក (ស្លាប់) ទៅ តាមដែរ, កាលបើទ្រង់តើន (កើត) ឡើង លោកទាំងមូលក៏កើតឡើងដែរ ដូចផ្កាឈូកកាលព្រះអាទិត្យ អស់រង្គតក៏រួយ, កាលព្រះអាទិត្យរះក៏រីកទទួល ។

តែបណ្តាអង្គទាំងឡាយនេះ អង្គធំជាប្រធានជាងគេនោះគឺព្រះរាជា ។ គ្រានោះឯង, មានមេទ័ព ស្តេចចិត្រពណ៌លុកចូលមកដល់ ហើយស្ទុះចូលទៅច្រាសរាជហង្សហិរណ្យគក្កិ ដោយខ្មោយរឹងដ៏ក្រៃលែង របស់ខ្លួន ខណៈនោះក្រសារសេនាបតីរាជហង្ស ឃើញដូច្នោះ ស្ទុះភ្នែកទៅរាំងយកខ្លួនការពារស្តេច បើ ទុកជាមានចឹកដោយចំពុះស្រួច ចាក់ដោយខ្មោយរឹងមុត ដាច់សាច់សុះសញ្ញខ្លួនឈាមហូរល្អាច ក្រសារនៅ តែយកខ្លួនជាបន្ទាយការពាររាជហង្សដរាបដល់ទីបំផុត នាំរាជហង្សចុះទឹកបាន ។ ឯមានសេនាបតីស្តេច ក្លោក ត្រូវក្រសារសេនាបតីរាជហង្ស ចឹកដោយចំពុះស្រួចសម្លាប់បាន ។ ខណៈនោះ, កងពលមាន ឃើញមេទ័ពខ្លួនស្លាប់ដូច្នោះ ក៏បបួលគ្នាមកទាំងហ្វូងព្រួតគ្នាចោមចឹកចោមចាក់ក្រសារជាសេនាបតីនៃ រាជហង្ស គ្រាំគ្រាដល់កាលមរណៈទៅហោង ។ ឯស្តេចក្លោកចិត្រពណ៌ ចូលទៅក្នុងបន្ទាយបាន បង្គាប់ យោធាឱ្យរឹបយកទ្រព្យសម្បត្តិដែលសេសសល់នៅក្នុងបន្ទាយទាំងប៉ុន្មាន ហើយលើកវេហ៍ពលសកល យោធាត្រឡប់ទៅកាន់បន្ទាយខ្លួនវិញ ឮតែសូរស័ព្ទស្រែកហោសរសើរឱ្យពរជ័យថា៖ “ជយោ! ជយោ!” គឺកកងរំពងទូរទ័រផែនដី ។

ព្រះរាជកុមារទាំងឡាយគ្រាស់ឡើងថា៖ “ក្នុងកងទ័ពស្តេចហង្សហិរណ្យគក្កិ ក្រសារជាបុគ្គល គួរបានពាក្យសរសើរថាជាអ្នកចិត្តបុណ្យ ព្រោះបានយកខ្លួនការពារស្តេចថ្វាយជាភាពលី, ព្រោះថា៖

១៤៦- មេគោសម្រាលកូនគោ សុទ្ធសឹងតែមានទ្រង់ទ្រាយដូចមេគោដោយច្រើន រីមេគោបង្កើត កូនបានជាម្ចាស់គោ (គោខសភ) មានស្នែងងស្ទើរដល់ដងខ្លួន កម្រមានណាស់!” ។

មហាបណ្ឌិតវិស្ណុស័ម័នពោលថែមទៀតថា៖ “សូមឱ្យក្រសារសេនាបតី ជាមហាសត្វមានចិត្ត ប្រសើរ បានទៅកើតក្នុងសុគតិលោក ដោយគុណសម្បត្តិប្រសើររបស់លោក ហើយឱ្យបានចោមរោម ហែហាមដោយនាងវិទ្យាធីនី សោយសេចក្តីសុខក្នុងឋានសួគ៌និរន្តរ៍ទៅហោង, ព្រោះថា៖

១៤៧- នរជនណាភ្ញៀវក្លាហាន លះបង់ជីវិត ដើម្បីម្ចាស់ក្នុងសង្គ្រាម មានភក្តីចំពោះអ្នកចិញ្ចឹម ជាបុគ្គលកតញ្ញូ នរជននោះទៅកាន់ឋានសួគ៌ ។

៣៩

១៤៨- វីរបុរសជាតិអ្នកច្បាំង ដែលសត្រូវឡោមព័ទ្ធជាប់ហើយ គេបំណងប្រហារជីវិតបងក្នុង ទីណាក៏ដោយ មិនតក់ស្លុតលះបង់ឋានៈជាកូនប្រុស នឹងបានទៅដល់អមរលោក” ។

ឥឡូវនេះ ទ្រង់ទាំងឡាយបានស្ដេចព្រះសណ្ដាប់រឿងសង្គ្រាមចប់ហើយ ។ ព្រះរាជកុមារទាំង ឡាយក៏ផ្ទៀងព្រះបន្ទូលគ្រប់ព្រះអង្គតបវិញថា៖ “យើងខ្ញុំគ្រប់គ្នាមានសេចក្ដីត្រេកអរក្រៃលែង ដោយបាន ស្ដាប់រឿងនេះ” ។ មហាបណ្ឌិតវិស្ណុសិម៌ន ក្រាបបង្គំទូលតទៅថា៖ “សូមទ្រង់ទាំងឡាយ ព្រះសណ្ដាប់ ស្លោកទីបំផុតនេះថែមទៀត៖

១៤៩- សូមព្រះរាជកុមារទាំងឡាយកុំបានជួបប្រទះសឹកសង្គ្រាម ដែលប្រកបដោយពលដំរី, សេះ និងយោធាទាំងឡាយ ដូច្នោះឡើយ សូមឲ្យអរិន្ទរាជពួកបច្ចាមិត្តបាក់បខ្លបខ្លាចបារមី ដោយគ្រាន់ តែខ្យល់ គឺព្រះរាជនយោបាយ ហើយរត់ខ្ចាត់ខ្ចាយទៅពួនលាក់ខ្លួននៅនាព្រៃភ្នំក្រំថ្មវិនាសគ្រប់កាលទៅ ហោង” ។

កថាសង្គ្រោះទី ៣ ឈ្មោះសង្គ្រាម ដែលមានមកក្នុងហិគោបទេសចប់តែប៉ុណ្ណោះ ។

ស្រីហិគោបទេសភាគ ៣

ចប់តែប៉ុណ្ណោះ